

ಸ್ತೋತ್ರಾದಿ



ಓಂ

ಶ್ರೀ ಲಕ್ಷ್ಮೀನೃಸಿಂಹ ಪರಬ್ರಹ್ಮಣೇ ನಮಃ .

ಶ್ರೀ ಪದ್ಮಾವತೀ ಸಮೇತ ವೇಂಕಟೇಶಾಯ ನಮಃ .

ಶ್ರೀ ವಿಷ್ಣುವೇ ಪರಮಾತ್ಮನೇ ನಮಃ .

ಶ್ರೀಮತೇ ರಾಮಾನುಜಾಯ ನಮಃ .

ಶ್ರೀ ನಿಗಮಾಂತ ಮಹಾ ದೇಶಿಕಾಯ ನಮಃ .

ಶ್ರೀ ಸಾಯಿರಾಂ .

.. ಆದಿತ್ಯಹೃದಯಂ ..

ತತೋ ಯುದ್ಧಪರಿಶ್ರಾಂತಂ ಸಮರೇ ಚಿಂತಯಾ ಸ್ಥಿತಂ .

ರಾವಣಂ ಚಾಗ್ರತೋ ದೃಷ್ಟ್ವಾ ಯುದ್ಧಾಯ ಸಮುಪಸ್ಥಿತಂ .. 1 ..

ದೈವತೈಶ್ಚ ಸಮಾಗಮ್ಯ ದ್ರಷ್ಟುಮಭ್ಯಾಗತೋ ರಣಂ .

ಉಪಗಮ್ಯಾಬ್ರವೀದ್ರಾಮಮಗಸ್ತೋ ಭಗವಾನೃಷಿಃ .. 2 ..

ರಾಮ ರಾಮ ಮಹಾಬಾಹೋ ಶೃಣು ಗುಹ್ಯಂ ಸನಾತನಂ .

ಯೇನ ಸರ್ವಾನರೀನ್ವತ್ಸ ಸಮರೇ ವಿಜಯಿಷ್ಯಸಿ .. 3 ..

ಆದಿತ್ಯಹೃದಯಂ ಪುಣ್ಯಂ ಸರ್ವಶತ್ರುವಿನಾಶನಂ .

ಜಯಾವಹಂ ಜಪೇನ್ನಿತ್ಯಮಕ್ಷಯ್ಯಂ ಪರಮಂ ಶುಭಂ .. 4 ..

ಸರ್ವಮಂಗಳಮಾಂಗಲ್ಯಂ ಸರ್ವಪಾಪಪ್ರಣಾಶನಂ .

ಚಿಂತಾಶೋಕ ಪ್ರಶಮನಮಾಯುರ್ವರ್ಧನಮುತ್ತಮಂ .. 5 ..

ರಶ್ಮಿಮಂತಂ ಸಮುದ್ಯಂತಂ ದೇವಾಸುರ ನಮಸ್ಕೃತಂ .

ಪೂಜಯಸ್ವ ವಿವಸ್ವಂತಂ ಭಾಸ್ಕರಂ ಭುವನೇಶ್ವರಂ .. 6 ..

ಸರ್ವದೇವಾತ್ಮಕೋ ಹ್ಯೇಷ ತೇಜಸ್ವೀ ರಶ್ಮಿಭಾವನಃ .

ಯೇಷ ದೇವಾಸುರಗಣಾನ್ ಲೋಕಾನ್ ಪಾತಿ ಗಭಸ್ತಿಭಿಃ .. 7 ..

ಯೇಷ ಬ್ರಹ್ಮಾ ಚ ವಿಷ್ಣುಶ್ಚ ಶಿವಃ ಸ್ಕಂದಃ ಪ್ರಜಾಪತಿಃ .

ಮಹೇಂದ್ರೋ ಧನದಃ ಕಾಲೋ ಯಮಃ ಸೋಮೋಹ್ಯಾಪಾಂಪತಿಃ .. 8 ..
ಪಿತರೋ ವಸವಃಸಾಧ್ಯಾ ಹ್ಯಶ್ವಿನೌ ಮರುತೋ ಮನುಃ .
ವಾಯುರ್ವಹ್ನಿಃ ಪ್ರಜಾಪ್ರಾಣ ಋತುಕರ್ತಾ ಪ್ರಭಾಕರಃ .. 9 ..
ಆದಿತ್ಯಃ ಸವಿತಾ ಸೂರ್ಯಃ ಖಗಃ ಪೂಷಾ ಗಭಸ್ತಿಮಾನ್ .
ಸುವರ್ಣಸದೃಶೋ ಭಾನುಃ ಸ್ವರ್ಣರೇತಾ ದಿವಾಕರಃ .. 10 ..
ಹರಿರಶ್ವಃ ಸಹಸ್ರಾರ್ಚಿಃ ಸಪ್ತಸಪ್ತಿರ್ಮರೀಚಿಮಾನ್ .
ತಿಮಿರೋನ್ಮಥನಃ ಶಂಭುಸ್ತ್ವಷ್ಟಾ ಮಾರ್ತಾಂಡ ಅಂಶುಮಾನ್ .. 11 ..
ಹಿರಣ್ಯಗರ್ಭಃ ಶಿಶಿರಸ್ತಪನೋ ಭಾಸ್ಕರೋ ರವಿಃ .
ಅಗ್ನಿಗರ್ಭೋಽದಿತೇಃ ಪುತ್ರಃ ಶಂಖಃ ಶಿಶಿರನಾಶನಃ .. 12 ..
ವ್ಯೋಮನಾಥಸ್ತಮೋಭೇದೀ ಋಗ್ಯಜುಸ್ಸಾಮಪಾರಗಃ .
ಘನವೃಷ್ಟಿರಪಾಂ ಮಿತ್ರೋ ವಿಂಧ್ಯವೀಥೀಪ್ಲವಂಗಮಃ .. 13 ..
ಆತಪೀ ಮಂಡಲೀ ಮೃತ್ಯುಃ ಪಿಂಗಲಃ ಸರ್ವತಾಪನಃ .
ಕವಿರ್ವಿಶ್ವೋ ಮಹಾತೇಜಾ ರಕ್ತಃ ಸರ್ವಭವೋದ್ಭವಃ .. 14 ..
ನಕ್ಷತ್ರ ಗ್ರಹತಾರಾಣಾಮಧಿಪೋ ವಿಶ್ವಭಾವನಃ .
ತೇಜಸಾಮಪಿ ತೇಜಸ್ವೀ ದ್ವಾದಶಾತ್ಮನ್ನಮೋಽಸ್ತುತೇ .. 15 ..
ನಮಃ ಪೂರ್ವಾಯ ಗಿರಯೇ ಪಶ್ಚಿಮಾಯಾದ್ರಯೇ ನಮಃ .
ಜ್ಯೋತಿರ್ಗಣಾನಾಂ ಪತಯೇ ದಿನಾಧಿಪತಯೇ ನಮಃ .. 16 ..
ಜಯಾಯ ಜಯಭದ್ರಾಯ ಹರ್ಯಶ್ವಾಯ ನಮೋ ನಮಃ .
ನಮೋ ನಮಃ ಸಹಸ್ರಾಂಶೋ ಆದಿತ್ಯಾಯ ನಮೋ ನಮಃ .. 17 ..
ನಮ ಉಗ್ರಾಯ ವೀರಾಯ ಸಾರಂಗಾಯ ನಮೋ ನಮಃ .
ನಮಃ ಪದ್ಮಪ್ರಭೋಧಾಯ ಮಾರ್ತಾಂಡಾಯ ನಮೋ ನಮಃ .. 18 ..
ಬ್ರಹ್ಮೇಶಾನಾಚ್ಯುತೇಶಾಯ ಸೂರ್ಯಾದಿತ್ಯವರ್ಚಸೇ .
ಭಾಸ್ವತೇ ಸರ್ವಭಕ್ಷಾಯ ರೌದ್ರಾಯ ವಪುಷೇ ನಮಃ .. 19 ..
ತಮೋಘ್ನಾಯ ಹಿಮಘ್ನಾಯ ಶತ್ರುಘ್ನಾಯಾಮಿತಾತ್ಮನೇ .
ಕೃತಘ್ನಘ್ನಾಯ ದೇವಾಯ ಜ್ಯೋತಿಷಾಂ ಪತಯೇ ನಮಃ .. 20 ..
ತಪ್ತಚಾಮೀಕರಾಭಾಯ ವಹ್ನಯೇ ವಿಶ್ವಕರ್ಮಣೇ .
ನಮಸ್ತಮೋಽಭಿನಿಘ್ನಾಯ ರುಚಯೇ ಲೋಕಸಾಕ್ಷಿಣೇ .. 21 ..
ನಾಶಯತ್ಯೇಷ ವೈ ಭೂತಂ ತದೇವ ಸೃಜತಿ ಪ್ರಭುಃ .
ಪಾಯತ್ಯೇಷ ತಪತ್ಯೇಷ ವರ್ಷತ್ಯೇಷ ಗಭಸ್ತಿಭಿಃ .. 22 ..
ಏಷ ಸುಪ್ತೇಷು ಜಾಗರ್ತಿ ಭೂತೇಷು ಪರಿನಿಷ್ಠಿತಃ .
ಏಷ ಏವಾಗ್ನಿಹೋತ್ರಂಚ ಫಲಂಜೈವಾಗ್ನಿಹೋತ್ರಿಣಾಂ .. 23 ..
ವೇದಾಶ್ಚ ಕೃತವಶ್ಚೈವ ಕೃತೂನಾಂ ಫಲಮೇವ ಚ .

ಯಾನಿ ಕೃತ್ಯಾನಿ ಲೋಕೇಷು ಸರ್ವ ಏಷ ರವಿಃ ಪ್ರಭುಃ .. 24 ..

.. ಫಲಶ್ರುತಿಃ ..

ಏನಮಾಪತ್ನು ಕೃಚ್ಛೇಷು ಕಾಂತಾರೇಷುಭಯೇಷುಚ .
 ಕೀರ್ತಯನ್ ಪುರುಷಃ ಕಶ್ಚಿನ್ನಾವಸೀದತಿ ರಾಘವ .. 25 ..
 ಪೂಜಯಸ್ವೈ ನಮೇಕಾಗ್ರೋ ದೇವದೇವಂ ಜಗತ್ಪತಿಂ .
 ಏತತ್ ತ್ರಿಗುಣಿತಂ ಜಪ್ತ್ವಾ ಯುದ್ಧೇಷು ವಿಜಯಿಷ್ಯಸಿ .. 26 ..
 ಅಸ್ಮಿನ್ ಕ್ಷಣೇ ಮಹಾಬಾಹೋ ರಾವಣಂ ತ್ವಂ ವಧಿಷ್ಯಸಿ .
 ಏವಮುಕ್ತ್ವಾ ತದಾಽಗಸ್ತೋ ಜಗಾಮ ಚ ಯಥಾಗತಂ .. 27 ..
 ಏತಚ್ಚುತ್ವಾ ಮಹಾತೇಜಾ ನಷ್ಟಶೋಕೋಽಭವತ್ತದಾ .
 ಧಾರಯಾಮಾಸ ಸುಪ್ರೀತೋ ರಾಘವಃ ಪ್ರಯತಾತ್ಮವಾನ್ .. 28 ..
 ಆದಿತ್ಯಂ ಪ್ರೇಕ್ಷ್ಯ ಜಪ್ತ್ವಾ ತು ಪರಂ ಹರ್ಷಮವಾಪ್ತವಾನ್ .
 ತ್ರಿರಾಚಮ್ಯ ಶುಚಿಭೂತ್ವಾ ಧನುರಾದಾಯ ವೀರ್ಯವಾನ್ .. 29 ..
 ರಾವಣಂ ಪ್ರೇಕ್ಷ್ಯ ಹೃಷ್ಟಾತ್ಮಾ ಯುದ್ಧಾಯ ಸಮುಪಾಗಮತ್ .
 ಸರ್ವಯತ್ನೇನ ಮಹತಾ ವಧೇ ತಸ್ಯ ಧೃತೋಽಭವತ್ .. 30 ..
 ಅಥ ರವಿರವದನ್ನಿರೀಕ್ಷ್ಯ ರಾಮಂ
 ಮುದಿತಮನಾಃ ಪರಮಂ ಪ್ರಹೃಷ್ಯಮಾಣಃ .
 ನಿಶಿಚರಪತಿಸಂಕ್ಷಯಂ ವಿದಿತ್ವಾ
 ಸುರಗಣಮಧ್ಯಗತೋ ವಚಸ್ತ್ವ ರೇತಿ .. 31 ..

.. ಸರಸ್ವತಿ ಪ್ರಾರ್ಥನಾ ..

ಸರಸ್ವತೀ ನಮಸ್ತುಭ್ಯಂ ವರದೇ ಕಾಮರೂಪಿಣೀ .
 ವಿದ್ಯಾರಂಭಂ ಕರಿಷ್ಯಾಮಿ ಸಿದ್ಧಿಭವತು ಮೇ ಸದಾ .. 1 ..
 ಪದ್ಮಪತ್ರ ವಿಶಾಲಾಕ್ಷೀ ಪದ್ಮ ಕೇಸರವರ್ಣಿನೀ .
 ನಿತ್ಯಂ ಪದ್ಮಾಲಯಾದೇವೀ ಸಾ ಮಾಂಪಾತು ಸರಸ್ವತೀ .. 2 ..
 ಯಾಕುಂದೇಂದು ತುಷಾರಹಾರಧವಳಾ ಯಾಶುಭ್ರ ವಸ್ತ್ರಾನ್ವಿತಾ
 ಯಾವೀಣಾ ವರದಂಡಮಂಡಿತಕರಾ ಯಾ ಶ್ಲೇತ ಪದ್ಮಾಸನಾ .
 ಯಾಬ್ರಹ್ಮಾಚ್ಯುತ ಶಂಕರಪ್ರಭೃತಿಭಿರ್ದೇವೈಸ್ಸದಾ ಪೂಜಿತಾ

ಸಾಮಾಂಪಾತು ಸರಸ್ವತೀ ಭಗವತೀ ನಿಶ್ಚೇಷಜಾಡ್ಯಾಪಹಾ .. 3 ..

.. ವಿಘ್ನೇಶ್ವರ ಪ್ರಾರ್ಥನಾ ..

ಶುಕ್ಲಾಂಬರಧರಂ ವಿಷ್ಣುಂ ಶಶಿವರ್ಣಂ ಚತುರ್ಭುಜಂ .
 ಪ್ರಸನ್ನ ವದನಂ ಧ್ಯಾಯೇತ್ ಸರ್ವ ವಿಘ್ನೋಪಶಾಂತಯೇ .. 1 ..
 ಅಗಜಾನನ ಪದ್ಮಾರ್ಕಂ ಗಜಾನನ ಮಹರ್ನಿಶಂ .
 ಅನೇಕದಂತಂ ಭಕ್ತಾನಾಂ ಏಕದಂತಮುಪಾಸ್ಮಹೇ .. 2 ..
 ಯಂ ಬ್ರಹ್ಮ ವೇದಾಂತವಿದೋ ವದಂತಿ
 ಪರೇ ಪ್ರಧಾನಂ ಪುರುಷಂ ತಥಾನ್ಯೇ .
 ವಿಶ್ವೋದ್ಗತೇಃ ಕಾರಣಮೀಶ್ವರಂವಾ
 ತಸ್ಮೈ ನಮೋ ವಿಘ್ನವಿನಾಯಕಾಯ .. 3 ..
 ಏಕದಂತಂ ಮಹಾಕಾಯಂ ತಪ್ತಕಾಂಚನ ಸನ್ನಿಭಂ .
 ಲಂಬೋದರಂ ವಿಶಾಲಾಕ್ಷಂ ವಂದೇಹಂ ಗಣನಾಯಕಂ .. 4 ..
 ಮೌಂಜೀ ಕೃಷ್ಣಾಜಿನಧರಂ ನಾಗ ಯಜ್ಞೋಪವೀತಿನಂ .
 ಬಾಲೇಂದು ಶಕಲಂ ಮೌಳೌ ವಂದೇಹಂ ಗಣನಾಯಕಂ .. 5 ..
 ಚಿತ್ರರತ್ನ ವಿಚಿತ್ರಾಂಗ ಚಿತ್ರಮಾಲಾ ವಿಭೂಷಿತಂ .
 ಕಾಮರೂಪಧರಂ ದೇವಂ ವಂದೇಹಂ ಗಣನಾಯಕಂ .. 6 ..
 ಮೂಷಕೋತ್ತಮಮಾರುಹ್ಯ ದೇವಾಸುರಮಹಾಹವೇ .
 ಯೋದ್ಧಾಕಾಮಂ ಮಹಾವೀರ್ಯಂ ವಂದೇಹಂ ಗಣನಾಯಕಂ .. 7 ..
 ಗಜವಕ್ತ್ರಂ ಸುರಶ್ರೇಷ್ಠಂ ಕರ್ಣಚಾಮರ ಭೂಷಿತಂ .
 ಪಾಶಾಂಕುಶಧರಂ ದೇವಂ ವಂದೇಹಂ ಗಣನಾಯಕಂ .. 8 ..
 ಯಕ್ಷಕಿನ್ನರ ಗಂಧರ್ವ ಸಿದ್ಧ ವಿದ್ಯಾಧರೈಸ್ಸದಾ .
 ಸ್ತೂಯಮಾನಂ ಮಹಾಬಾಹುಂ ವಂದೇಹಂ ಗಣನಾಯಕಂ .. 9 ..
 ಅಂಬಿಕಾಹೃದಯಾನಂದಂ ಮಾತೃಭಿಃ ಪರಿವೇಷ್ಟಿತಂ .
 ಭಕ್ತಪ್ರಿಯಂ ಮದೋನ್ಮತ್ತಂ ವಂದೇಹಂ ಗಣನಾಯಕಂ .. 10 ..
 ಸರ್ವವಿಘ್ನಕರಂ ದೇವಂ ಸರ್ವವಿಘ್ನ ವಿವರ್ಜಿತಂ .
 ಸರ್ವಸಿದ್ಧಿಪ್ರದಾತಾರಂ ವಂದೇಹಂ ಗಣನಾಯಕಂ .. 11 ..
 ಮೂಷಕವಾಹನ ಮೋದಕಹಸ್ತ ಚಾಮರಕರ್ಣ ವಿಲಂಬಿತಸೂತ್ರ .
 ವಾಮನರೂಪ ಮಹೇಶ್ವರ ಪುತ್ರ ವಿಘ್ನವಿನಾಯಕ ಪಾದನಮಸ್ತೇ .. 12 ..
 ಗಜಾನನಂ ಭೂತಗಣಾಧಿಸೇವಿತಂ

ಕಪಿತ್ಥ ಜಂಬೂಫಲಸಾರ ಭಕ್ಷಣಂ .
 ಉಮಾಸುತಂ ಶೋಕವಿನಾಶಕಾರಣಂ
 ನಮಾಮಿ ವಿಘ್ನೇಶ್ವರ ಪಾದಪಂಕಜಂ .. 13 ..
 ಗಣಾಷ್ಟಕಮಿದಂಪುಣ್ಯಂ ಯಃಪಠೇತ್ಸತತಂ ನರಃ .
 ಸಿದ್ಧ್ಯಂತಿ ಸರ್ವಕಾರ್ಯಾಣಿ ವಿದ್ಯಾವಾನ್ ಧನವಾನ್ ಭವೇತ್ .. 14 ..
 ಅಸ್ಮದ್ ಗುರುಭ್ಯೋ ನಮಃ .
 ಅಸ್ಮತ್ಪರಮ ಗುರುಭ್ಯೋ ನಮಃ .
 ಅಸ್ಮತ್ಸರ್ವ ಗುರುಭ್ಯೋ ನಮಃ .
 ಶ್ರೀಮತೇ ಶ್ರೀ ಆದಿವಣ್ ಶರಕೋಪ ಯತೀಂದ್ರ ಮಹಾ ದೇಶಿಕಾಯ ನಮಃ .
 ಯಸ್ಯಾಭವದ್ಭಕ್ತ ಜನಾರ್ತಿಹಂತುಃ
 ಪಿತೃತ್ವಮನ್ಯೇಷ್ಟವಿಚಾರ್ಯ ತೂರ್ಣಂ .
 ಸ್ತಂಭೇವತಾರಸ್ತಮನನ್ಯಲಭ್ಯಂ
 ಲಕ್ಷ್ಮೀ ನೃಸಿಂಹಂ ಶರಣಂ ಪ್ರಪದ್ಯೇ ..
 ಶ್ರೀಮಾನ್ ವೇಂಕಟ ನಾಥಾರ್ಯಃ ಕವಿತಾರ್ಕಿಕ ಕೇಸರೀ .
 ವೇದಾಂತಾ ಚಾರ್ಯ ವರ್ಯೋಮೇ ಸನ್ನಿಧತ್ತಾಂ ಸದಾಹೃದಿ ..
 ಗುರುಭ್ಯಸ್ತದ್ ಗುರುಭ್ಯಶ್ಚ ನಮೋವಾಕಮಧೀಮಹೇ .
 ವೃಣೀಮಹೇ ಚ ತತ್ರಾದ್ಯೌ ದಂಪತೀ ಜಗತಾಂ ಪತೀ ..
 ಶ್ರೀಮನ್ನಭೀಷ್ಠ ವರದ .
 ತ್ವಾಮಸ್ಮಿ ಶರಣಂ ಗತಃ ..
 ಸ್ವಶೇಷ ಭೂತೇನ ಮಯಾ ಸ್ವೀಯೈಃ ಸರ್ವ ಪರಿಚ್ಛದ್ಯೈಃ .
 ವಿಧಾತುಂ ಪ್ರೀತಮಾತ್ಮಾನಂ ದೇವಃ ಪ್ರಕ್ರಮತೇ ಸ್ವಯಂ .
 ಶುಕ್ಲಾಂಬರಧರಂ ವಿಷ್ಣುಂ ಶಶಿವರ್ಣಂ ಚತುರ್ಭುಜಂ .
 ಪ್ರಸನ್ನವದನಂ ಧ್ಯಾಯೇತ್ ಸರ್ವ ವಿಘ್ನೋಪಶಾಂತಯೇ ..
 ಯಸ್ಯ ದ್ವಿರದ ವಕ್ತ್ರಾದ್ಯಾಃ ಪಾರಿಷದ್ಯಾಃ ಪರಃಶತಂ .
 ವಿಘ್ನಂ ನಿಘ್ನಂತಿ ಸತತಂ ವಿಷ್ವಕ್ಸೇನಂ ತಮಾಶ್ರಯೇ ..
 ಶ್ರೀಹಯಗ್ರೀವಸ್ತೋತ್ರಂ
 ಜ್ಞಾನಾನಂದಮಯಂ ದೇವಂ ನಿರ್ಮಲಸ್ವಟಿಕಾಕೃತಿಂ .
 ಆಧಾರಂ ಸರ್ವವಿದ್ಯಾನಾಂ ಹಯಗ್ರೀವಮುಪಾಸ್ಮಹೇ .. 1 ..
 ಜ್ಞಾನಾನಂದಮಯಂ ದೇವಂ
 ಸ್ವತಸ್ಸಿದ್ಧಂ ಶುದ್ಧಸ್ವಟಿಕ ಮಣಿಭೂಭೃತ್ಪ್ರತಿಭಟಂ
 ಸುಧಾಸದ್ರೀಚೀಭಿರ್ಧುತಿಭಿರವದಾತತ್ರಿಭುವನಂ .
 ಅನಂತೈಸ್ತಯ್ಯಂತೈರನುವಿಹಿತ ಹೇಷಾಹಲಹಲಂ

ಹತಾಶೇಷಾವದ್ಯಂ ಹಯವದನಮೀಡೀಮಹಿ ಮಹಃ .. 2 ..

ಸ್ವತಸ್ಸಿದ್ಧಂ ಶುದ್ಧಸ್ಥಟಿಕ

ಸಮಾಹಾರಸ್ನಾಮ್ನಾಂ ಪ್ರತಿಪದಮೃಚಾಂ ಧಾಮ ಯಜುಷಾಂ

ಲಯಃ ಪ್ರತ್ಯೂಹಾನಾಂ ಲಹರಿವಿತತಿವೇಧಜಲಧೇಃ .

ಕಥಾದರ್ಪಕ್ಷುಭ್ಯತ್ಯಧಕಕುಲಕೋಲಾಹಲಭವಂ

ಹರತ್ವಂತಧ್ವಾಂತಂ ಹಯವದನ ಹೇಷಾ ಹಲಹಲಃ .. 3 ..

ಪ್ರಾಚೇ ಸಂಧ್ಯಾ ಕಾಚಿದಂತರ್ನಿಶಾಯಾಃ

ಪ್ರಜ್ಞಾದೃಷ್ಟೇರಂಜನಶ್ರೀರಪೂರ್ವಾ .

ವಕ್ತ್ರೇ ವೇದಾನ್ ಭಾತು ಮೇ ವಾಜಿವಕ್ತ್ರಾ

ವಾಗೀಶಾಖ್ಯಾ ವಾಸುದೇವಸ್ಯ ಮೂರ್ತಿಃ .. 4 ..

ವಿಶುದ್ಧ ವಿಜ್ಞಾನಘನ ಸ್ವರೂಪಂ

ವಿಜ್ಞಾನ ವಿಶ್ರಾಣನ ಬದ್ಧದೀಕ್ಷಂ .

ದಯಾನಿಧಿಂ ದೇಹಭೃತಾಂ ಶರಣ್ಯಂ

ದೇವಂ ಹಯಗ್ರೀವಮಹಂ ಪ್ರಪದ್ಯೇ .. 5 ..

ಅಪೌರುಷೇಯೈರಪಿ ವಾಕ್ಯಪಂಚೈಃ

ಅಧ್ಯಾಪಿ ತೇ ಭೂತಿಮದೃಷ್ಟಪಾರಾಂ .

ಸ್ತುವನ್ನಹಂ ಮುಗ್ಧ ಇತಿ ತ್ವಯೈವ

ಕಾರುಣ್ಯತೋ ನಾಥ ಕಟಾಕ್ಷಣೀಯಃ .. 6 ..

ದಾಕ್ಷಿಣ್ಯರಮ್ಯಾ ಗಿರಿಶಸ್ಯ ಮೂರ್ತಿಃ

ದೇವೀ ಸರೋಜಾಸನಧರ್ಮಪತ್ನೀ .

ವ್ಯಾಸಾದಯೋಽಪಿ ವ್ಯಪದೇಶ್ಯವಾಚಃ

ಸ್ಪುರಂತಿ ಸರ್ವೇ ತವ ಶಕ್ತಿಲೇಶೈಃ .. 7 ..

ಮಂದೋಽಭವಿಷ್ಯನ್ನಿಯತಂ ವಿರಿಂಚೋ

ವಾಚಾಂ ನಿಧೇ ವಂಚಿತ ಭಾಗಧೇಯಃ .

ಧೈತ್ಯಾಪನೀತಾನ್ ದಯಯೈವ ಭೂಯೋಽಪಿ

ಅಧ್ಯಾಪಯಿಷ್ಯೋ ನಿಗಮಾನ್ ನ ಚೇತ್ ತ್ವಾಂ .. 8 ..

ವಿತರ್ಕಡೋಲಾಂ ವ್ಯವಧೂಯ ಸತ್ವೇ

ಬೃಹಸ್ಪತಿಂ ವರ್ತಯಸೇ ಯತಸ್ತ್ವಂ .

ತೇನೈವ ದೇವ ತ್ರಿದಶೇಶ್ವರಾಣಾಂ

ಅಸ್ತೃಷ್ಟ ಡೋಲಾಯಿತಮಾಧಿರಾಜ್ಯಂ .. 9 ..

ಅಗ್ನೋಲು ಸಮಿದ್ಧಾರ್ಚಿಷಿ ಸಪ್ತತಂತೋಃ

ಆತಸ್ಥಿವಾನ್ ಮಂತ್ರಮಯಂ ಶರೀರಂ .

ಅಖಂಡ ಸಾರ್ಥಕವಿಷಾಂ ಪ್ರದಾನ್ಯೈಃ
 ಆಪ್ಯಾಯನಂ ವ್ಯೋಮಸದಾಂ ವಿಧತ್ನೇ .. 10 ..
 ಯನ್ಮೂಲಮೀದೃಕ್ ಪ್ರತಿಭಾತಿ ತತ್ತ್ವಂ
 ಯಾ ಮೂಲಮಾಮ್ನಾಯ ಮಹಾದ್ರುಮಾಣಾಂ .
 ತತ್ತ್ವೇನ ಜಾನಂತಿ ವಿಶುದ್ಧ ಸತ್ತ್ವಾಃ
 ತ್ವಾಮಕ್ಷರಾಮಕ್ಷರಮಾತ್ಮಕಾಂ ತೇ .. 11 ..
 ಅವ್ಯಾಕೃತಾದ್ ವ್ಯಾಕೃತ ವಾನಸಿ ತ್ವಂ
 ನಾಮಾನಿ ರೂಪಾಣಿ ಚ ಯಾನಿ ಪೂರ್ವಂ .
 ಶಂಸಂತಿ ತೇಷಾಂ ಚರಮಾಂ ಪ್ರತಿಷ್ಠಾಂ
 ವಾಗೀಶ್ವರ ತ್ವಾಂ ತ್ವದುಪಜ್ಜವಾಚಃ .. 12 ..
 ಮುಗ್ಧೇಂದು ನಿಷ್ಯಂದ ವಿಲೋಭನೀಯಾಂ
 ಮೂರ್ತಿಂ ತವಾನಂದ ಸುಧಾ ಪ್ರಸೂತಿಂ .
 ವಿಪಶ್ಚಿತಶ್ಚೇತಸಿ ಭಾವಯಂತೇ
 ವೇಲಾಮುದಾರಾಮಿವ ದುಗ್ಧಸಿಂಧೋಃ .. 13 ..
 ಮನೋಗತಂ ಪಶ್ಯತಿ ಯಃ ಸದಾ ತ್ವಾಂ
 ಮನೀಷಿಣಾಂ ಮಾನಸ ರಾಜಹಂಸಂ .
 ಸ್ವಯಂ ಪುರೋಭಾವ ವಿವಾದಭಾಜಃ
 ಕಿಂಕುರ್ವತೇ ತಸ್ಯ ಗಿರೋ ಯಥಾರ್ಹಂ .. 14 ..
 ಅಪಿ ಕ್ಷಣಾರ್ಧಂ ಕಲಯಂತಿ ಯೇ ತ್ವಾಂ
 ಆಪ್ಲಾವಯಂತಂ ವಿಶದೈರ್ಮಯೂಖೈಃ .
 ವಾಚಾಂ ಪ್ರವಾಹೈರನಿವಾರಿತೈಸ್ತೇ
 ಮಂದಾಕಿನೀಂ ಮಂದಯಿತುಂ ಕ್ಷಮಂತೇ .. 15 ..
 ಸ್ವಾಮಿನ್ ಭವದ್ಧ್ಯಾನ ಸುಧಾಭಿಷೇಕಾತ್
 ವಹಂತಿ ಧನ್ಯಾಃ ಪುಲಕಾನುಬಂಧಂ .
 ಅಲಕ್ಷಿತೇ ಕ್ವಾಪಿ ನಿರೂಢಮೂಲಂ
 ಅಂಗೇಷ್ಟಿವಾನಂದಧುಂ ಅಂಕುರಂತಂ .. 16 ..
 ಸ್ವಾಮಿನ್ ಪ್ರತಿಚಾ ಹೃದಯೇನ ಧನ್ಯಾಃ
 ತ್ವದ್ಧ್ಯಾನ ಚಂದ್ರೋದಯ ವರ್ಧಮಾನಂ .
 ಅಮಾಂತಮಾನಂದ ಪಯೋಧಿಮಂತಃ
 ಪಯೋಭಿರಕ್ಷಾಂ ಪರಿವಾಹಯಂತಿ .. 17 ..
 ಸ್ತ್ರೈರಾನುಭಾವಾಸ್ತ್ವದಧೀನ ಭಾವಾಃ
 ಸಮೃದ್ಧವೀರ್ಯಾಸ್ತ್ವದನುಗ್ರಹೇಣ .

ವಿಪಶ್ಚಿತೋ ನಾಥ ತರಂತಿ ಮಾಯಾಂ
 ವೈಹಾರಿಕೀಂ ಮೋಹನ ಪಿಂಭಿಕಾಂ ತೇ .. 18 ..
 ಪ್ರಾಜ್ಞ್ ನಿರ್ಮಿತಾನಾಂ ತಪಸಾಂ ವಿಪಾಕಾಃ
 ಪ್ರತ್ಯಗ್ರನಿಶ್ಚ್ರಿಯಸ ಸಂಪದೋ ಮೇ .
 ಸಮೇಧಿಷೀರಂಸ್ತವ ಪಾದಪದ್ಮೇ
 ಸಂಕಲ್ಪ ಚಿಂತಾಮಣಯಃ ಪ್ರಣಾಮಾಃ .. 19 ..
 ವಿಲುಪ್ತ ಮೂರ್ಧನ್ಯ ಲಿಪಿಕ್ರಮಾಣಾಂ
 ಸುರೇಂದ್ರ ಚೂಡಾಪದ ಲಾಲಿತಾನಾಂ .
 ತ್ವದಂಘ್ರಿರಾಜೀವ ರಜಃ ಕಣಾನಾಂ
 ಭೂಯಾನ್ ಪ್ರಸಾದೋ ಮಯಿ ನಾಥ ಭೂಯಾತ್ .. 20 ..
 ಪರಿಸ್ಪುರನ್ನೂಪುರಚಿತ್ರಭಾನು -
 ಪ್ರಕಾಶ ನಿರ್ಧೂತ ತಮೋನುಷಂಗಾಂ .
 ಪದದ್ವಯೀಂ ತೇ ಪರಿಚಿನ್ಮಹೇಽಂತಃ
 ಪ್ರಬೋಧ ರಾಜೀವ ವಿಭಾತಸಂಧ್ಯಾಂ .. 21 ..
 ತ್ವತ್ಕಿಂಕರಾಲಂಕರಣೋಚಿತಾನಾಂ
 ತ್ವಯೈವ ಕಲ್ಪಾಂತರ ಪಾಲಿತಾನಾಂ .
 ಮಂಜುಪ್ರಣಾದಂ ಮಣಿನೂಪುರಂ ತೇ
 ಮಂಜೂಷಿಕಾಂ ವೇದಗಿರಾಂ ಪ್ರತೀಮಃ .. 22 ..
 ಸಂಚಿಂತಯಾಮಿ ಪ್ರತಿಭಾದಶಾಸ್ತ್ರಾನ್
 ಸಂಧುಕ್ಷಯಂತಂ ಸಮಯಪ್ರದೀಪಾನ್ .
 ವಿಜ್ಞಾನ ಕಲ್ಪದ್ರುಮ ಪಲ್ಲವಾಭಂ
 ವ್ಯಾಖ್ಯಾನ ಮುದ್ರಾ ಮಧುರಂ ಕರಂ ತೇ .. 23 ..
 ಚಿತ್ತೇ ಕರೋಮಿ ಸ್ಪುರಿತಾಕ್ಷಮಾಲಂ
 ಸವ್ಯೇತರಂ ನಾಥ ಕರಂ ತ್ವದೀಯಂ .
 ಜ್ಞಾನಾಮೃತೋದಂಚನ ಲಂಪಟಾನಾಂ
 ಲೀಲಾಘಟೀಯಂತ್ರಮಿವಾಶ್ರಿತಾನಾಂ .. 24 ..
 ಪ್ರಬೋಧ ಸಿಂಧೋರರುಣೈಃ ಪ್ರಕಾಶೈಃ
 ಪ್ರವಾಲ ಸಂಘಾತಮಿವೋದ್ವಹಂತಂ .
 ವಿಭಾವಯೇ ದೇವ ಸಪುಸ್ತಕಂ ತೇ
 ವಾಮಂ ಕರಂ ದಕ್ಷಿಣಮಾಶ್ರಿತಾನಾಂ .. 25 ..
 ತಮಾಂಸಿ ಭಿತ್ವಾ ವಿಶದೈರ್ಮಯೂಖೈಃ
 ಸಂಪ್ರೀಣಯಂತಂ ವಿದುಷಶ್ಚಕೋರಾನ್ .

ನಿಶಾಮಯೇ ತ್ವಾಂ ನವಪುಂಡರೀಕೇ
 ಶರದ್ಧನೇ ಚಂದ್ರಮಿವ ಸ್ಫುರಂತಂ .. 26 ..
 ದಿಶಂತು ಮೇ ದೇವ ಸದಾ ತ್ವದೀಯಾಃ
 ದಯಾತರಂಗಾನುಚರಾಃ ಕಟಾಕ್ಷಾಃ .
 ಶ್ರೋತ್ರೇಷು ಪುಂಸಾಮಮೃತಂ ಕ್ಷರಂತೀಂ
 ಸರಸ್ವತೀಂ ಸಂಶ್ರಿತ ಕಾಮಧೇನುಂ .. 27 ..
 ವಿಶೇಷವಿತ್ವಾರಿಷದೇಷು ನಾಥ
 ವಿದಗ್ಧ ಗೋಷ್ಠೀಸಮರಾಂಗಣೇಷು .
 ಜಿಗೀಷತೋ ಮೇ ಕವಿತಾರ್ಕಿಕೇಂದ್ರಾನ್
 ಜಿಹ್ವಾಗ್ರ ಸಿಂಹಾಸನಮಭ್ಯುಪೇಯಾಃ .. 28 ..
 ತ್ವಾಂ ಚಿಂತಯಂಸ್ತ್ವ ನ್ಮಯತಾಂ ಪ್ರಪನ್ನಃ
 ತ್ವಾಮುದ್ಗ ಣನ್ ಶಬ್ದಮಯೇನ ಧಾಮ್ನಾ .
 ಸ್ವಾಮಿನ್ ಸಮಾಜೇಷು ಸಮೇಧಿಷೀಯ
 ಸ್ವಚ್ಛಂದ ವಾದಾಹವ ಬದ್ಧಶೂರಃ .. 29 ..
 ನಾನಾವಿಧಾನಾಮಗತಿಃ ಕಲಾನಾಂ
 ನ ಚಾಪಿ ತೀರ್ಥೇಷು ಕೃತಾವತಾರಃ .
 ಧ್ರುವಂ ತವಾನಾಥಪರಿಗ್ರಹಾಯಾಃ
 ನವಂ ನವಂ ಪಾತ್ರಮಹಂ ದಯಾಯಾಃ .. 30 ..
 ಅಕಂಪನೀಯಾನ್ಯಪನೀತಿ ಭೇದೈಃ
 ಅಲಂಕೃಷೀರನ್ ಹೃದಯಂ ಮದೀಯಂ .
 ಶಂಕಾಕಲಂಕಾ ಪಗಮೋಜ್ಜ್ವಲಾನಿ
 ತತ್ತ್ವಾನಿ ಸಮ್ಯಂಚಿ ತವ ಪ್ರಸಾದಾತ್ .. 31 ..
 ವ್ಯಾಖ್ಯಾ ಮುದ್ರಾಂ ಕರಸರಸಿಜೈಃ ಪುಸ್ತಕಂ ಶಂಕಚಕ್ರೇ
 ಬಿಭ್ರದ್ಧಿನ್ನಸ್ಥಟಿಕರುಚಿರೇ ಪುಂಡರೀಕೇ ನಿಷಣ್ಣಃ .
 ಅಮ್ಲಾನ್ಶ್ರೀರಮೃತವಿಶದೈರಂಶುಭಿಃ ಪ್ಲಾವಯನ್ ಮಾಂ
 ಆವಿರ್ಭೂಯಾದನಘ ಮಹಿಮಾ ಮಾನಸೇ ವಾಗಧೀಶಃ .. 32 ..
 ವ್ಯಾಖ್ಯಾ ಮುದ್ರಾಂ ಕರಸರಸಿಜೈಃ
 ವಾಗರ್ಥ ಸಿದ್ಧಿಹೇತೋಃ
 ಪಠತ ಹಯಗ್ರೀವಸಂಸ್ತುತಿಂ ಭಕ್ತ್ಯಾ .
 ಕವಿತಾರ್ಕಿಕ ಕೇಸರಿಣಾ
 ವೇಂಕಟನಾಥೇನ ವಿರಚಿತಾಮೇತಾಂ .. 33 ..
 ವಾಗರ್ಥ ಸಿದ್ಧಿಹೇತೋಃ

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ .
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ..

.. ದಶಾವತಾರ ಸ್ತೋತ್ರಂ ..

ಶ್ರೀಮಾನ್ ವೇಂಕಟ ನಾಥಾಯಃ ಕವಿತಾರ್ಕಿಕ ಕೇಸರೀ .
ವೇದಾಂತಾ ಚಾರ್ಯ ವರ್ಯೋಮೇ ಸನ್ನಿಧತ್ತಾಂ ಸದಾಹೃದಿ ..
ದೇವೋ ನಃ ಶುಭಮಾತನೋತು ದಶಧಾ ನಿರ್ವರ್ತಯನ್ ಭೂಮಿಕಾಂ
ರಂಗೇ ಧಾಮನಿ ಲಬ್ಧ ನಿರ್ಭರ ರಸೈರಧ್ಯಕ್ಷಿತೋ ಭಾವುಕೈಃ .
ಯದ್ಭಾವೇಷು ಪೃಥಗ್ವಿಧೇಷ್ಟನುಗುಣಾನ್ ಭಾವಾನ್ ಸ್ವಯಂ ಬಿಭೃತಿ
ಯದ್ಧರ್ಮೈರಿಹ ಧರ್ಮಿಣೀ ವಿಹರತೇ ನಾನಾಕೃತಿನಾಯಿಕಾ .. 1 ..
ದೇವೋ ನಃ ಶುಭಮಾತನೋತು
ನಿರ್ಮಗ್ನ ಶ್ರುತಿ ಜಾಲ ಮಾರ್ಗಣ ದಶಾ ದತ್ತ ಕ್ಷಣೈರ್ವೀಕ್ಷಣೈಃ
ಅಂತಸ್ತನ್ವದಿವಾರವಿಂದ ಗಹನಾನ್ಯೌದನ್ವತೀನಾಮಪಾಂ .
ನಿಷ್ಟತ್ಯೂಹ ತರಂಗ ರಿಂಗಣ ಮಿಥಃ ಪ್ರತ್ಯೂಥ ಪಾಥಶೃಟಾ -
ಡೋಲಾರೋಹ ಸದೋಹಲಂ ಭಗವತೋ ಮಾತ್ಸ್ಯಂ ವಪುಃ ಪಾತು ನಃ .. 2 ..
ಅವ್ಯಾಸುರ್ಭುವನ ತ್ರಯೀಮನಿಭೃತಂ ಕಂಡೂಯನೈರದ್ರಿಣಾ
ನಿದ್ರಾಣಸ್ಯ ಪರಸ್ಯ ಕೂರ್ಮ ವಪುಷೋ ನಿಶ್ವಾಸ ವಾತೋರ್ಮಯಃ .
ಯದ್ವಿಕ್ಷೇಪಣ ಸಂಸ್ಮೃತೋ ದಧಿಪಯಃ ಪ್ರೇಂಖೋಲಪರ್ಯಂಕಿಕಾ -
ನಿತ್ಯಾರೋಹಣ ನಿರ್ವೃತೋ ವಿಹರತೇ ದೇವಃ ಸಹೈವ ಶ್ರಿಯಾ .. 3 ..
ಗೋಪಾಯೇದನಿಶಂ ಜಗಂತಿ ಕುಹನಾ ಪೋತ್ರೀ ಪವಿತ್ರೀ ಕೃತ -
ಬ್ರಹ್ಮಾಂಡಃ ಪ್ರಲಯೋರ್ಮಿ ಘೋಷ ಗುರುಭಿಘೋರಣಾ ರವೈರ್ಘುರ್ಘುರೈಃ .
ಯದ್ಧಂಷ್ಟಾಂಕುರ ಕೋಟಿ ಗಾಢ ಘಟನಾ ನಿಷ್ಕಂಪ ನಿತ್ಯ ಸ್ಥಿತಿಃ
ಬ್ರಹ್ಮ ಸ್ತಂಬಮಸೌದಸೌ ಭಗವತೀ ಮುಸ್ತೇವ ವಿಶ್ವಂಭರಾ .. 4 ..
ಪ್ರತ್ಯಾದಿಷ್ಟ ಪುರಾತನ ಪ್ರಹರಣ ಗ್ರಾಮಃ ಕ್ಷಣಂ ಪಾಣಿಜೈಃ
ಅವ್ಯಾತ್ ತ್ರೀಣಿ ಜಗಂತ್ಯಕುಂಠ ಮಹಿಮಾ ವೈಕುಂಠ ಕಂಠೀರವಃ .
ಯತ್ಪಾದುರ್ಭವನಾದವಂಧ್ಯ ಜಲರಾ ಯಾದೃಚ್ಛಿಕಾದ್ ವೇಧಸಾಂ
ಯಾ ಕಾಚಿತ್ ಸಹನಾ ಮಹಾಸುರ ಗೃಹ ಸ್ಥೂಣಾ ಪಿತಾಮಹ್ಯಭೂತ್ .. 5 ..
ವ್ರೀಡಾ ವಿದ್ಧ ವದಾನ್ಯ ದಾನವ ಯಶೋ ನಾಸೀರ ಧಾಟೀ ಭಟಃ
ತ್ಪೈಯಕ್ಷಂ ಮಕುಟಂ ಪುನನ್ನವತು ನಸ್ತೈವಿಕ್ರಮೋ ವಿಕ್ರಮಃ .
ಯತ್ಪ್ರಸ್ತಾವ ಸಮುಚ್ಚಿತ ಧ್ವಜ ಪಟೇ ವೃತ್ತಾಂತ ಸಿದ್ಧಾಂತಿಭಿಃ

ಸೋತ್ರೋಭಿಃ ಸುರಸಿಂಧುರಷ್ಟಸು ದಿಶಾ ಸೌಧೇಷು ದೋಧೂಯತೇ .. 6 ..
 ಕ್ರೋಧಾಗ್ನಿಂ ಜಮದಗ್ನಿ ಪೀಡನ ಭವಂ ಸಂತರ್ಪಯಿಷ್ಯನ್ ಕ್ರಮಾತ್
 ಅಕ್ಷತ್ರಾಮಪಿ ಸಂತತಕ್ಷ ಯ ಇಮಾಂ ತ್ರಿಃಸಪ್ತ ಕೃತ್ವಃ ಕ್ಷಿತಿಂ .
 ದತ್ತಾ ಕರ್ಮಣಿ ದಕ್ಷಿಣಾಂ ಕ್ವಚನ ತಾಮಾಸ್ಯಂದ್ಯ ಸಿಂಧುಂ ವಸನ್
 ಅಬ್ರಹ್ಮಣ್ಯಮಪಾಕರೋತು ಭಗವಾನಾಬ್ರಹ್ಮ ಕೀಟಂ ಮುನಿಃ .. 7 ..
 ಪಾರಾವಾರ ಪಯೋ ವಿಶೋಷಣ ಕಲಾ ಪಾರೀಣ ಕಾಲಾನಲ -
 ಜ್ವಾಲಾ ಜಾಲ ವಿಹಾರ ಹಾರಿ ವಿಶಿಖ ವ್ಯಾಪಾರ ಘೋರ ಕ್ರಮಃ .
 ಸರ್ವಾವಸ್ಥ ಸಕೃತ್ಪಪನ್ನ ಜನತಾ ಸಂರಕ್ಷಣೈಕ ವ್ರತೀ
 ಧರ್ಮೋ ವಿಗ್ರಹವಾನಧರ್ಮ ವಿರತಿಂ ಧನ್ವೀ ಸ ತನ್ವೀತ ನಃ .. 8 ..
 ಫಕ್ಕತ್ಕಾರವ ಪಟ್ಟಣ ಪ್ರಭೃತಯಃ ಪ್ರಾಸ್ತ ಪ್ರಲಂಬಾದಯಃ
 ತಾಲಾಂಕಸ್ಯ ತಥಾವಿಧಾ ವಿಹೃತಯಸ್ತನ್ವಂತು ಭದ್ರಾಣಿ ನಃ .
 ಕ್ಷೀರಂ ಶರ್ಕರಯೇವ ಯಾಭಿರಪೃಥಗ್ಭೂತಾಃ ಪ್ರಭೂತೈರ್ಗುಣೈಃ
 ಆಕೌಮಾರಕಮಸ್ವದಂತ ಜಗತೇ ಕೃಷ್ಣಸ್ಯ ತಾಃ ಕೇಲಯಃ .. 9 ..
 ನಾಥಾಯೈವ ನಮಃಪದಂ ಭವತು ನಶ್ಚಿತ್ಯೈಶ್ಚರಿತ್ರ ಕ್ರಮೈಃ
 ಭೂಯೋಭಿರ್ಭವನಾನ್ಯಮೂನಿ ಕುಹನಾ ಗೋಪಾಯ ಗೋಪಾಯತೇ .
 ಕಾಲಿಂದೀ ರಸಿಕಾಯ ಕಾಲಿಯ ಫಣಿ ಸ್ಫಾರ ಸ್ವಟಾ ವಾಟಿಕಾ -
 ರಂಗೋತ್ಸಂಗ ವಿಶಂಕ ಚಂಕ್ರಮಧುರಾ ಪರ್ಯಾಯಚರ್ಯಾ ಯತೇ .. 10 ..
 ಭಾವಿನ್ಯಾ ದಶಯಾ ಭವನ್ನಿಹ ಭವ ಧ್ವಂಸಾಯ ನಃ ಕಲ್ಪತಾಂ
 ಕಲ್ಕೀ ವಿಷ್ಣುಯಶಸ್ಸುತಃ ಕಲಿ ಕಥಾ ಕಾಲುಷ್ಯ ಕೂಲಂಕಷಃ .
 ನಿಶೇಷ ಕ್ಷತ ಕಂಟಕೇ ಕ್ಷಿತಿತಲೇ ಧಾರಾ ಜಲೌಘೈರ್ಧ್ರುವಂ
 ಧರ್ಮಂ ಕಾರ್ತಯುಗಂ ಪ್ರರೋಹಯತಿ ಯನ್ನಿಸ್ತಿಂಶ ಧಾರಾಧರಃ .. 11 ..
 ಇಚ್ಛಾ ಮೀನ ವಿಹಾರ ಕಚ್ಚಪ ಮಹಾ ಪೋತ್ರಿನ್ ಯದೃಚ್ಛಾ ಹರೇ
 ರಕ್ಷಾ ವಾಮನ ರೋಷ ರಾಮ ಕರುಣಾ ಕಾಕುತ್ಸ್ಥ ಹೇಲಾ ಹಲಿನ್ .
 ಕ್ರೀಡಾ ವಲ್ಲವ ಕಲ್ಕ ವಾಹನ ದಶಾ ಕಲ್ಕಿನ್ನಿತಿ ಪ್ರತ್ಯಹಂ
 ಜಲ್ಪಂತಃ ಪುರುಷಾಃ ಪುನಂತಿ ಭುವನಂ ಪುಣ್ಯೈಃ ಪಣ್ಯಾಪಣಾಃ ..
 ವಿದ್ಯೋದನ್ವತಿ ವೇಂಕಟೇಶ್ವರಕವೌ ಜಾತಂ ಜಗನ್ಮಂಗಲಂ
 ದೇವೇಶಸ್ಯ ದಶಾವತಾರ ವಿಷಯಂ ಸ್ತೋತ್ರಂ ವಿವಕ್ಷೇತ ಯಃ .
 ವಕ್ತ್ರೇ ತಸ್ಯ ಸರಸ್ವತೀ ಬಹು ಮುಖೀ ಭಕ್ತಿಃ ಪರಾ ಮಾನಸೇ
 ಶುದ್ಧಿಃ ಕಾಪಿ ತನೌ ದಿಶಾಸು ದಶಸು ಖ್ಯಾತಿಃ ಶುಭಾ ಜ್ಯಂಭತೇ ..
 ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ .
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ..

.. ನ್ಯಾಸ ದಶಕಂ ..

ಶ್ರೀಮಾನ್ ವೇಂಕಟ ನಾಥಾರ್ಯಃ ಕವಿತಾರ್ಕಿಕ ಕೇಸರೀ .
 ವೇದಾಂತಾ ಚಾರ್ಯ ವರ್ಯೋಮೇ ಸನ್ನಿಧತ್ತಾಂ ಸದಾಹೃದಿ ..
 ಅಹಂ ಮದ್ರಕ್ಷಣ ಭರೋ ಮದ್ರಕ್ಷಣ ಫಲಂ ತಥಾ .
 ನ ಮಮ ಶ್ರೀಪತೇರೇವೇತ್ಯಾತ್ಮಾನಂ ನಿಕ್ಷಿಪೇದ್ ಬುಧಃ .. 1 ..
 ನೃಸ್ಯಾಮ್ಯಕಿಂಚನಃ ಶ್ರೀಮನ್ನನುಕೂಲೋಽನ್ಯವರ್ಜಿತಃ .
 ವಿಶ್ವಾಸ ಪ್ರಾರ್ಥನಾ ಪೂರ್ವಂ ಆತ್ಮರಕ್ಷಾ ಭರಂ ತ್ವಯಿ .. 2 ..
 ಸ್ವಾಮೀ ಸ್ವಶೇಷಂ ಸ್ವವಶಂ ಸ್ವಭರತ್ವೇನ ನಿರ್ಭರಂ .
 ಸ್ವದತ್ತ ಸ್ವಧಿಯಾ ಸ್ವಾರ್ಥಂ ಸ್ವಸ್ಮಿನ್ ನೃಸ್ಯತಿ ಮಾಂ ಸ್ವಯಂ .. 3 ..
 ಶ್ರೀಮನ್ನಭೀಷ್ಟ ವರದ ತ್ವಾಮಸ್ಮಿ ಶರಣಂ ಗತಃ .
 ಏತದ್ವೇಹಾವಸಾನೇ ಮಾಂ ತ್ವತ್ಪಾದಂ ಪ್ರಾಪಯ ಸ್ವಯಂ .. 4 ..
 ತ್ವಚ್ಛೇಷತ್ವೇ ಸ್ಥಿರ ಧಿಯಂ ತ್ವತ್ಪ್ರಾಪ್ತೇಕ ಪ್ರಯೋಜನಂ .
 ನಿಷಿದ್ಧ ಕಾಮ್ಯ ರಹಿತಂ ಕುರು ಮಾಂ ನಿತ್ಯ ಕಿಂಕರಂ .. 5 ..
 ದೇವೀ ಭೂಷಣ ಹೇತ್ಯಾದಿ ಜುಷ್ಟಸ್ಯ ಭಗವಂಸ್ತವ .
 ನಿತ್ಯಂ ನಿರಪರಾರ್ಥೇಷು ಕೈಂಕರ್ಯೇಷು ನಿಯುಂಕ್ಷ್ವ ಮಾಂ .. 6 ..
 ಮಾಂ ಮದೀಯಂ ಚ ನಿಖಿಲಂ ಚೇತನಾಚೇತನಾತ್ಮಕಂ .
 ಸ್ವಕೈಂಕರ್ಯೋಪಕರಣಂ ವರದ ಸ್ವೀಕುರು ಸ್ವಯಂ .. 7 ..
 ತ್ವದೇಕರಕ್ಷ್ಯಸ್ಯ ಮಮ ತ್ವಮೇವ ಕರುಣಾಕರ .
 ನಪ್ರವರ್ತಯ ಪಾಪಾನಿ ಪ್ರವೃತ್ತಾನಿ ನಿವರ್ತಯ .. 8 ..
 ಅಕೃತ್ಯಾನಾಂ ಚ ಕರಣಂ ಕೃತ್ಯಾನಾಂ ವರ್ಜನಂ ಚ ಮೇ .
 ಕ್ಷಮಸ್ವ ನಿಖಿಲಂ ದೇವ ಪ್ರಣತಾರ್ತಿಕರ ಪ್ರಭೋ .. 9 ..
 ಶ್ರೀಮಾನ್ ನಿಯತ ಪಂಚಾಂಗಂ ಮದ್ರಕ್ಷಣ ಭರಾರ್ಪಣಂ .
 ಅಚೀಕರತ್ ಸ್ವಯಂ ಸ್ವಸ್ಮಿನ್ನತೋಽಹಮಿಹ ನಿರ್ಭರಃ .. 10 ..
 ಸಂಸಾರಾವರ್ತ ವೇಗ ಪ್ರಶಮನ ಶುಭದೃಗ್ಗೇಶಿಕ ಪ್ರೇಕ್ಷಿತೋಽಹಂ
 ಸಂತ್ಯಕ್ತೋಽನ್ಯೈರುಪಾಯೈರನುಚಿತ ಚರಿತೋಽಷ್ಟದ್ಯ
 ಶಾಂತಾಭಿಸಂಧಿಃ .
 ನೀಶಂಕಸ್ತತ್ತ್ವದೃಷ್ಟ್ಯಾ ನಿರವಧಿಕದಯಂ ಪ್ರಾರ್ಥ್ಯ
 ಸಂರಕ್ಷಕಂ ತ್ವಾಂ
 ನೃಸ್ಯ ತ್ವತ್ಪಾದಪದ್ಮೇ ವರದ ನಿಜಭರಂ ನಿರ್ಭರೋ ನಿರ್ಭಯೋಽಸ್ಮಿ ..
 ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ .

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ..

.. ಸುದರ್ಶನಾಷ್ಟಕಂ ..

ಶ್ರೀಮಾನ್ ವೇಂಕಟ ನಾಥಾರ್ಯಃ ಕವಿತಾರ್ಕಿಕ ಕೇಸರೀ .
 ವೇದಾಂತಾ ಚಾರ್ಯ ವರ್ಯೋಮೇ ಸನ್ನಿಧತ್ತಾಂ ಸದಾಹೃದಿ ..
 ಪ್ರತಿಭಟ ಶ್ರೇಣಿ ಭೀಷಣ ವರ ಗುಣ ಸ್ತೋಮ ಭೂಷಣ
 ಜನಿಭಯ ಸ್ಥಾನ ತಾರಣ ಜಗದವಸ್ಥಾನ ಕಾರಣ .
 ನಿಖಿಲ ದುಷ್ಯರ್ಮ ಕರ್ಶನ ನಿಗಮ ಸದ್ಧರ್ಮ ದರ್ಶನ
 ಜಯ ಜಯ ಶ್ರೀ ಸುದರ್ಶನ ಜಯ ಜಯ ಶ್ರೀ ಸುದರ್ಶನ .. 1 ..
 ಶುಭ ಜಗದ್ರೂಪ ಮಂಡನ ಸುರ ಗಣ ತ್ರಾಸ ಖಂಡನ
 ಶತ-ಮಖ ಬ್ರಹ್ಮ ವಂದಿತ ಶತ-ಪಥ ಬ್ರಹ್ಮ ನಂದಿತ .
 ಪ್ರಥಿತ ವಿದ್ವತ್ಸಪಕ್ಷಿತ ಭಜದಹಿರ್ಬುದ್ಧ್ಯ ಲಕ್ಷಿತ
 ಜಯ ಜಯ ಶ್ರೀ ಸುದರ್ಶನ ಜಯ ಜಯ ಶ್ರೀ ಸುದರ್ಶನ .. 2 ..
 ಸ್ಫುಟ ತಟಿಜ್ಜಾಲ ಪಿಂಜರ ಪೃಥು-ತರ ಜ್ವಾಲ ಪಂಜರ
 ಪರಿಗತ ಪ್ರತ್ನ ವಿಗ್ರಹ ಪರಿಮಿತ ಪ್ರಜ್ಞ ದುರ್ಗ್ರಹ .
 ಪ್ರಹರಣ ಗ್ರಾಮ ಮಂಡಿತ ಪರಿಜನತ್ರಾಣ ಪಂಡಿತ
 ಜಯ ಜಯ ಶ್ರೀ ಸುದರ್ಶನ ಜಯ ಜಯ ಶ್ರೀ ಸುದರ್ಶನ .. 3 ..
 ನಿಜ ಪದ ಪ್ರೀತ ಸದ್ಗುಣ ನಿರುಪಧಿ ಸ್ವೀತ ಷಡ್ಭುಜ
 ನಿಗಮ ನಿವ್ಯೂಢ ವೈಭವ ನಿಜ ಪರ ವ್ಯೂಹ ವೈಭವ .
 ಹರಿ ಹಯ ದ್ವೇಷಿ ದಾರಣ ಹರ ಪುರ ಪ್ಲೋಷ ಕಾರಣ
 ಜಯ ಜಯ ಶ್ರೀ ಸುದರ್ಶನ ಜಯ ಜಯ ಶ್ರೀ ಸುದರ್ಶನ .. 4 ..
 ದನುಜ ವಿಸ್ತಾರ ಕರ್ತನ ಜನಿ ತಮಿಸ್ರಾ ವಿಕರ್ತನ
 ದನುಜ ವಿದ್ಯಾ ನಿಕರ್ತನ ಭಜದವಿದ್ಯಾ ನಿವರ್ತನ .
 ಅಮರ ದೃಷ್ಟ ಸ್ವ ವಿಕ್ರಮ ಸಮರ ಜುಷ್ಟ ಭ್ರಮಿ ಕ್ರಮ
 ಜಯ ಜಯ ಶ್ರೀ ಸುದರ್ಶನ ಜಯ ಜಯ ಶ್ರೀ ಸುದರ್ಶನ .. 5 ..
 ಪ್ರತಿಮುಖಾಲೀಢ ಬಂಧುರ ಪೃಥು ಮಹಾ ಹೇತಿ ದಂತುರ
 ವಿಕಟ ಮಾಯಾ ಬಹಿಷ್ಕೃತ ವಿವಿಧ ಮಾಲಾ ಪರಿಷ್ಕೃತ .
 ಪೃಥು ಮಹಾಯಂತ್ರ ತಂತ್ರಿತ ದೃಢ ದಯಾ ತಂತ್ರ ಯಂತ್ರಿತ
 ಜಯ ಜಯ ಶ್ರೀ ಸುದರ್ಶನ ಜಯ ಜಯ ಶ್ರೀ ಸುದರ್ಶನ .. 6 ..
 ಮಹಿತ ಸಂಪತ್ಸದಕ್ಷರ ವಿಹಿತ ಸಂಪತ್ಸದಕ್ಷರ

ಷಡರ ಚಕ್ರ ಪ್ರತಿಷ್ಠಿತ ಸಕಲ ತತ್ತ್ವ ಪ್ರತಿಷ್ಠಿತ .
 ವಿವಿಧ ಸಂಕಲ್ಪ ಕಲ್ಪಕ ವಿಬುಧ ಸಂಕಲ್ಪ ಕಲ್ಪಕ
 ಜಯ ಜಯ ಶ್ರೀ ಸುದರ್ಶನ ಜಯ ಜಯ ಶ್ರೀ ಸುದರ್ಶನ .. 7 ..
 ಭುವನ ನೇತೃಸ್ತಯೀಮಯ ಸವನ ತೇಜಸ್ತಯೀಮಯ
 ನಿರವಧಿ ಸ್ವಾದು ಚಿನ್ಮಯ ನಿಖಿಲ ಶಕ್ತೇ ಜಗನ್ಮಯ .
 ಅಮಿತ ವಿಶ್ವ ಕ್ರಿಯಾಮಯ ಶಮಿತ ವಿಷ್ವಗ್ಭಯಾಮಯ
 ಜಯ ಜಯ ಶ್ರೀ ಸುದರ್ಶನ ಜಯ ಜಯ ಶ್ರೀ ಸುದರ್ಶನ .. 8 ..
 ದ್ವಿಚತುಷ್ಯಮಿದಂ ಪ್ರಭೂತ ಸಾರಂ
 ಪಟತಾಂ ವೇಂಕಟನಾಯಕ ಪ್ರಣೀತಂ
 ವಿಷಮೇಽಪಿ ಮನೋರಥಃ ಪ್ರಧಾವನ್
 ನ ವಿಹನ್ಯೇತ ರಥಾಂಗಧುರ್ಯಗುಪ್ತಃ
 ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ .
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ..

.. ವೈರಾಗ್ಯ ಪಂಚಕಂ ..

ಕ್ಷೋಣೇ ಕೋಣ ಶತಾಂಶ ಪಾಲನ ಕಲಾ ದುರ್ವಾರ ಗರ್ವಾನಲ-
 ಕ್ಷುಭ್ಯತ್ಕು ದ್ರ ನರೇಂದ್ರ ಚಾಟು ರಚನಾ ಧನ್ಯಾನ್ ನ ಮನ್ಯಾಮಹೇ .
 ದೇವಂ ಸೇವಿತುಮೇವ ನಿಶ್ಚಿನುಮಹೇ ಯೋಽಸೌ ದಯಾಲುಃ ಪುರಾ
 ದಾನಾ ಮುಷ್ಟಿಮುಚೇ ಕುಚೇಲ ಮುನಯೇ ದತ್ತೇ ಸ್ಮ ವಿತ್ತೇಶತಾಂ .. 1 ..
 ಸಿಲಂ ಕಿಮನಲಂ ಭವೇದನಲಮೌದರಂ ಬಾಧಿತುಂ
 ಪಯಃ ಪ್ರಸೃತಿ ಪೂರಕಂ ಕಿಮು ನ ಧಾರಕಂ ಸಾರಸಂ .
 ಅಯತ್ನ ಮಲ ಮಲ್ಲಕಂ ಪಥಿ ಪಟಚ್ಚರಂ ಕಚ್ಚರಂ
 ಭಜಂತಿ ವಿಬುಧಾ ಮುಧಾ ಹ್ಯಹಹ ಕುಕ್ಷಿತಃ ಕುಕ್ಷಿತಃ .. 2 ..
 ಜ್ವಲತು ಜಲಧಿ ಕ್ರೋಡ ಕ್ರೀಡತ್ಕೃಪೀಡ ಭವ ಪ್ರಭಾ-
 ಪ್ರತಿಭಟ ಪಟು ಜ್ವಾಲಾ ಮಾಲಾಕುಲೋ ಜಠರಾನಲಃ .
 ತೃಣಮಪಿ ವಯಂ ಸಾಯಂ ಸಂಫುಲ್ಲ ಮಲ್ಲಿ ಮತಲ್ಲಿಕಾ
 ಪರಿಮಲಮುಚಾ ವಾಚಾ ಯಾಚಾಮಹೇ ನ ಮಹೀಶ್ವರಾನ್ .. 3 ..
 ದುರೀಶ್ವರ ದ್ವಾರ ಬಹಿರ್ವಿರ್ತರ್ದಿಕಾ-
 ದುರಾಸಿಕಾಯೈ ರಚಿತೋಽಯಮಂಜಲಿಃ .
 ಯದಂಜನಾಭಂ ನಿರಪಾಯಮಸ್ತಿ ಮೇ

ಧನಂಜಯ ಸ್ಯಂದನ ಭೂಷಣಂ ಧನಂ .. 4 ..
 ಶರೀರ ಪತನಾವಧಿ ಪ್ರಭು ನಿಷೇವಣಾಪಾದನಾತ್
 ಅಬಿಂಧನ ಧನಂಜಯ ಪ್ರಶಮದಂ ಧನಂ ದಂಧನಂ .
 ಧನಂಜಯ ವಿವರ್ಧನಂ ಧನಮುದೂಢ ಗೋವರ್ಧನಂ
 ಸುಸಾಧನಮಬಾಧನಂ ಸುಮನಸಾಂ ಸಮಾರಾಧನಂ .. 5 ..
 ನಾಸ್ತಿ ಪಿತ್ರಾರ್ಜಿತಂ ಕಿಂಚಿನ್ನ ಮಯಾ ಕಿಂಚಿದಾರ್ಜಿತಂ .
 ಅಸ್ತಿ ಮೇ ಹಸ್ತಿ ಶೈಲಾಗ್ರೇ ವಸ್ತು ಪೈತಾಮಹಂ ಧನಂ .. 6 ..

.. ಶ್ರೀಸ್ತುತಿಃ ..

ಮಾನಾತೀತ ಪ್ರಥಿತ ವಿಭವಾಂ ಮಂಗಲಂ ಮಂಗಲಾನಾಂ
 ವಕ್ಷಃ ಪೀಠೀಂ ಮಧು ವಿಜಯಿನೋ ಭೂಷಯಂತೀಂ ಸ್ವಕಾಂತ್ಯಾ .
 ಪ್ರತ್ಯಕ್ಷಾನುಶ್ರವಿಕ ಮಹಿಮ ಪ್ರಾರ್ಥಿನೀನಾಂ ಪ್ರಜಾನಾಂ
 ಶ್ರೇಯೋ ಮೂರ್ತಿ ಶ್ರಿಯಮಶರಣಸ್ತ್ವಾಂ ಶರಣ್ಯಾಂ ಪ್ರಪದ್ಯೇ .. 1 ..
 ಆವಿರ್ಭಾವಃ ಕಲಶ ಜಲಧಾವದ್ಧರೇ ವಾಪಿ ಯಸ್ಯಾಃ
 ಸ್ಥಾನಂ ಯಸ್ಯಾಃ ಸರಸಿಜ ವನಂ ವಿಷ್ಣು ವಕ್ಷಃ ಸ್ಥಲಂ ವಾ .
 ಭೂಮಾ ಯಸ್ಯಾ ಭುವನಮಖಿಲಂ ದೇವಿ ದಿವ್ಯಂ ಪದಂ ವಾ
 ಸೋಕ ಪ್ರಜ್ಞೈರನವಧಿ ಗುಣಾ ಸ್ತೂಯಸೇ ಸಾ ಕಥಂ ತ್ವಂ .. 2 ..
 ಸೋತವ್ಯತ್ವಂ ದಿಶತಿ ಭವತೀ ದೇಹಿಭಿಃ ಸ್ತೂಯಮಾನಾ
 ತಾಮೇವ ತ್ವಾಮನಿತರ ಗತಿಃ ಸೋತುಮಾಶಂಸಮಾನಃ .
 ಸಿದ್ಧಾರಂಭಃ ಸಕಲ ಭುವನ ಶ್ಲಾಘನೀಯೋ ಭವೇಯಂ
 ಸೇವಾಪೇಕ್ಷಾ ತವ ಚರಣಯೋಃ ಶ್ರೇಯಸೇ ಕಸ್ಯ ನ ಸ್ಯಾತ್ .. 3 ..
 ಯತ್ಸಂಕಲ್ಪಾದ್ಭವತಿ ಕಮಲೇ ಯತ್ರ ದೇಹಿನ್ಯಮೀಷಾಂ
 ಜನ್ಮ ಸ್ಥೇಮ ಪ್ರಲಯ ರಚನಾ ಜಂಗಮಾಜಂಗಮಾನಾಂ .
 ತತ್ ಕಲ್ಯಾಣಂ ಕಿಮಪಿ ಯಮಿನಾಮೇಕಲಕ್ಷ್ಯಂ ಸಮಾಧೌ
 ಪೂರ್ಣಂ ತೇಜಃ ಸ್ಪುರತಿ ಭವತೀ ಪಾದ ಲಾಕ್ಷಾ ರಸಾಂಕಂ .. 4 ..
 ನಿಷ್ಪ್ರತ್ಯಾಹ ಪ್ರಣಯ ಘಟಿತಂ ದೇವಿ ನಿತ್ಯಾನಪಾಯಂ
 ವಿಷ್ಣುಸ್ತ್ವಂ ಚೇತ್ಯನವಧಿಗುಣಂ ದ್ವಂದ್ವಮನ್ಯೋನ್ಯ ಲಕ್ಷ್ಯಂ .
 ಶೇಷಶ್ಚಿತ್ತಂ ವಿಮಲ ಮನಸಾಂ ಮೌಲಯಶ್ಚ ಶ್ರುತೀನಾಂ
 ಸಂಪದ್ಯಂತೇ ವಿಹರಣ ವಿಧೌ ಯಸ್ಯ ಶಯ್ಯಾ ವಿಶೇಷಾಃ .. 5 ..
 ಉದ್ದೇಶ್ಯತ್ವಂ ಜನನಿ ಭಜತೋರುಜ್ಜಿತೋಪಾದಿ ಗಂಧಂ

ಪ್ರತ್ಯಗ್ರೂಪೇ ಹವಿಷಿ ಯುವಯೋರೇಕ ಶೇಷಿತ್ವ ಯೋಗಾತ್ .
 ಪದ್ಮೇ ಪತ್ಯುಸ್ತವ ಚ ನಿಗಮೈರ್ನಿತ್ಯಮನ್ವಿಷ್ಯಮಾಣೋ
 ನಾವಚ್ಛೇದಂ ಭಜತಿ ಮಹಿಮಾ ನರ್ತಯನ್ ಮಾನಸಂ ನಃ .. 6 ..
 ಪಶ್ಯಂತೀಷು ಶ್ರುತಿಷು ಪರಿತಃ ಸೂರಿ ವೃಂದೇನ ಸಾರ್ಥಂ
 ಮಧ್ಯೇ ಕೃತ್ಯ ತ್ರಿಗುಣ ಫಲಕಂ ನಿರ್ಮಿತ ಸ್ಥಾನ ಭೇದಂ .
 ವಿಶ್ವಾಧೀಶ ಪ್ರಣಯಿನಿ ಸದಾ ವಿಭ್ರಮ ದ್ಯೂತ ವೃತ್ತೌ
 ಬ್ರಹ್ಮೇಶಾದ್ಯಾ ದಧತಿ ಯುವಯೋರಕ್ಷ ಶಾರ ಪ್ರಚಾರಂ .. 7 ..
 ಅಸ್ಯೇಶಾನಾ ತ್ವಮಸಿ ಜಗತಃ ಸಂಶ್ರಯಂತೀ ಮುಕುಂದಂ
 ಲಕ್ಷ್ಮೀಃ ಪದ್ಮಾ ಜಲಧಿ ತನಯಾ ವಿಷ್ಣು ಪತ್ನೀಂದಿರೇತಿ .
 ಯನ್ನಾಮಾನಿ ಶ್ರುತಿ ಪರಿಪಣಾನ್ಯೇವಮಾವರ್ತಯಂತೋ
 ನಾವರ್ತಂತೇ ದುರಿತ ಪವನ ಪ್ರೇರಿತೇ ಜನ್ಮ ಚಕ್ರೇ .. 8 ..
 ತ್ವಾಮೇವಾಹುಃ ಕತಿಚಿದಪರೇ ತ್ವತ್ಪ್ರಿಯಂ ಲೋಕನಾಥಂ
 ಕಿಂ ತೈರಂತಃ ಕಲಹ ಮಲಿನೈಃ ಕಿಂಚಿದುತ್ತೀರ್ಯ ಮಗ್ನೈಃ .
 ತ್ವತ್ಸಂಪ್ರೀತ್ಯೈ ವಿಹರತಿ ಹರೌ ಸಮ್ಮುಖೀನಾಂ ಶ್ರುತೀನಾಂ
 ಭಾವಾರೂಢೌ ಭಗವತಿ ಯುವಾಂ ದಂಪತೀ ದೈವತಂ ನಃ .. 9 ..
 ಆಪನ್ನಾರ್ತಿ ಪ್ರಶಮನ ವಿಧೌ ಬದ್ಧ ದೀಕ್ಷಸ್ಯ ವಿಷ್ಣೋಃ
 ಆಚಮ್ಯುಸ್ತ್ವಾಂ ಪ್ರಿಯ ಸಹಚರಿಮೈಕಮತ್ಯೋಪಪನ್ನಾಂ .
 ಪ್ರಾದುರ್ಭಾವೈರಪಿ ಸಮ ತನುಃ ಪ್ರಾದ್ಧಮನ್ವೀಯಸೇ ತ್ವಂ
 ದೂರೋತ್ಕಿ ಪ್ರೈರಿವ ಮಧುರತಾ ದುಗ್ಧರಾಶೇಸ್ತರಂಗೈಃ .. 10 ..
 ಧತ್ತೇ ಶೋಭಾಂ ಹರಿ ಮರಕತೇ ತಾವಕೀ ಮೂರ್ತಿರಾದ್ಯಾ
 ತನ್ವೀ ತುಂಗ ಸ್ತನಭರ ನತಾ ತಪ್ತ ಜಾಂಬೂನದಾಭಾ .
 ಯಸ್ಯಾಂ ಗಚ್ಛಂತ್ಯುದಯ ವಿಲಯೈರ್ನಿತ್ಯಮಾನಂದ ಸಿಂಧೌ
 ಇಚ್ಛಾ ವೇಗೋಲ್ಲಸಿತ ಲಹರೀ ವಿಭ್ರಮಂ ವ್ಯಕ್ತಯಸ್ತೇ .. 11 ..
 ಆಸಂಸಾರಂ ವಿತತಮಖಿಲಂ ವಾಜ್ಮಯಂ ಯದ್ವಿಭೂತಿಃ
 ಯದ್ ಭ್ರೂ ಭಂಗಾತ್ ಕುಸುಮ ಧನುಷಃ ಕಿಂಕರೋ ಮೇರು ಧನ್ವಾ .
 ಯಸ್ಯಾಂ ನಿತ್ಯಂ ನಯನ ಶತಕೈರೇಕ ಲಕ್ಷ್ಮೋ ಮಹೇಂದ್ರಃ
 ಪದ್ಮೇ ತಾಸಾಂ ಪರಿಣತಿರಸೌ ಭಾವ ಲೇಶೈಸ್ತ್ವ ದೀಯೈಃ .. 12 ..
 ಅಗ್ರೇ ಭರ್ತುಃ ಸರಸಿಜ ಮಯೇ ಭದ್ರ ಪೀಠೇ ನಿಷಣ್ಣಾಂ
 ಅಂಭೋ ರಾಶೇರಧಿಗತ ಸುಧಾ ಸಂಪ್ಲವಾದುತ್ಥಿತಾಂ ತ್ವಾಂ .
 ಪುಷ್ಪಾಸಾರ ಸ್ಥಗಿತ ಭುವನೈಃ ಪುಷ್ಪಲಾವರ್ತಕಾದ್ಯೈಃ
 ಕ್ಷಪ್ತಾರಂಭಾಃ ಕನಕ ಕಲಶೈರಭ್ಯಷಿಂಚನ್ ಗಜೇಂದ್ರಾಃ .. 13 ..

ಆಲೋಕ್ಯ ತ್ವಾಮಮೃತ ಸಹಜೇ ವಿಷ್ಣು ವಕ್ಷಸ್ಥಲಸ್ಥಾಂ
 ಶಾಪಾಕ್ರಾಂತಾಃ ಶರಣಮಗಮನ್ ಸಾವರೋಧಾಃ ಸುರೇಂದ್ರಾಃ .
 ಲಬ್ಧ್ವಾ ಭೂಯಸ್ತಿಭುವನಮಿದಂ ಲಕ್ಷಿತಂ ತ್ವತ್ಕಟಾಕ್ಷೈಃ
 ಸರ್ವಾಕಾರ ಸ್ಥಿರ ಸಮುದಯಾಂ ಸಂಪದಂ ನಿರ್ವಿಶಂತಿ .. 14 ..
 ಆರ್ತ ತ್ರಾಣ ಪ್ರತಿಭಿರಮೃತಾಸಾರ ನೀಲಾಂಬುವಾಹೈಃ
 ಅಂಭೋಜಾನಾಮುಷಸಿ ಮಿಷತಾಮಂತರಂಗೈರಪಾಂಗೈಃ .
 ಯಸ್ಯಾಂ ಯಸ್ಯಾಂ ದಿಶಿ ವಿಹರತೇ ದೇವಿ ಧೃಷ್ಟಿಸ್ತ್ವ ದೀಯಾ
 ತಸ್ಯಾಂ ತಸ್ಯಾಮಹಮಹಮಿಕಾಂ ತನ್ವತೇ ಸಂಪದೋಘಾಃ .. 15 ..
 ಯೋಗಾರಂಭ ತ್ವರಿತ ಮನಸೋ ಯುಷ್ಮದೈಕಾಂತ್ಯ ಯುಕ್ತಂ
 ಧರ್ಮಂ ಪ್ರಾಪ್ತುಂ ಪ್ರಥಮಮಿಹ ಯೇ ಧಾರಯಂತೇ ಧನಾಯಾಂ .
 ತೇಷಾಂ ಭೂಮೇರ್ಧನಪತಿಗೃಹಾದಂಬರಾದಂಬುಧೇರ್ವಾ
 ಧಾರಾ ನಿಯಾಂತ್ಯಧಿಕಮಧಿಕಂ ವಾಂಛಿತಾನಾಂ ವಸೂನಾಂ .. 16 ..
 ಶ್ರೇಯಸ್ಯಾಮಾಃ ಕಮಲನಿಲಯೇ ಚಿತ್ರಮಾಮ್ನಾಯ ವಾಚಾಂ
 ಚೂಡಾಪೀಡಂ ತವ ಪದ ಯುಗಂ ಚೇತಸಾ ಧಾರಯಂತಃ .
 ಭತ್ತ ಚ್ಛಾಯಾ ಸುಭಗ ಶಿರಸಶ್ಚಾಮರ ಸ್ಮೇರ ಪಾಶ್ಚಾಃ
 ಶ್ಲಾಘಾಶಬ್ದ ಶ್ರವಣ ಮುದಿತಾಃ ಸ್ರಗ್ವಿಣಾಃ ಸಂಚರಂತಿ .. 17 ..
 ಊರಿಕರ್ತುಂ ಕುಶಲಮಖಿಲಂ ಜೇತುಮಾದೀನರಾತೀನ್
 ದೂರಿಕರ್ತುಂ ದುರಿತ ನಿವಹಂ ತ್ಯಕ್ತುಮಾದ್ಯಾಮವಿದ್ಯಾಂ .
 ಅಂಬ ಸ್ತಂಬಾವಧಿಕ ಜನನ ಗ್ರಾಮ ಸೀಮಾಂತ ರೇಖಾಂ
 ಆಲಂಬಂತೇ ವಿಮಲ ಮನಸೋ ವಿಷ್ಣು ಕಾಂತೇ ದಯಾಂ ತೇ .. 18 ..
 ಜಾತಾಕಾಂಕ್ಷಾ ಜನನಿ ಯುವಯೋರೇಕ ಸೇವಾಧಿಕಾರೇ
 ಮಾಯಾಲೀಡಂ ವಿಭವಮಖಿಲಂ ಮನ್ಯಮಾನಾಸ್ಪಣಾಯ .
 ಪ್ರೀತ್ಯೈ ವಿಷ್ಣೋಸ್ತವ ಚ ಕೃತಿನಃ ಪ್ರೀತಿಮಂತೋ ಭಜಂತೇ
 ವೇಲಾಭಂಗಃ ಪ್ರಶಮನ ಫಲಂ ವೈದಿಕಂ ಧರ್ಮಸೇತುಂ .. 19 ..
 ಸೇವೇ ದೇವಿ ತ್ರಿದಶ ಮಹಿಲಾ ಮೌಲಿ ಮಾಲಾರ್ಚಿತಂ ತೇ
 ಸಿದ್ಧಿ ಕ್ಷೇತ್ರಂ ಶಮಿತ ವಿಪದಾಂ ಸಂಪದಾಂ ಪಾದ ಪದ್ಮಂ .
 ಯಸ್ಮಿನ್ನೀಷನ್ನಮಿತ ಶಿರಸೋ ಯಾಪಯಿತ್ವಾ ಶರೀರಂ
 ವರ್ತಿಷ್ಯಂತೇ ವಿತಮಸಿ ಪದೇ ವಾಸುದೇವಸ್ಯ ಧನ್ಯಾಃ .. 20 ..
 ಸಾನುಪಾಸ ಪ್ರಕಟಿತ ದಯೈಃ ಸಾಂದ್ರ ವಾತ್ಸಲ್ಯ ದಿಗ್ಭೈಃ
 ಅಂಬ ಸ್ಥಿಗ್ಧೈರಮೃತ ಲಹರೀ ಲಬ್ಧ ಸಬ್ರಹ್ಮಚರ್ಯುಕಃ .
 ಧರ್ಮೇ ತಾಪ ತ್ರ ಯ ವಿರಚಿತೇ ಗಾಢ ತಪ್ತಂ ಕ್ಷಣಂ ಮಾಂ

ಆಕಿಂಚನ್ಯ ಗ್ಲಪಿತಮನಘೈರಾದ್ರ್ಯಯೇಥಾಃ ಕಟಾಕ್ಷೈಃ .. 21 ..
 ಸಂಪದ್ಯಂತೇ ಭವ ಭಯ ತಮೀ ಭಾನವಸ್ತ್ವ ತ್ವಸಾದಾತ್
 ಭಾವಾಃ ಸರ್ವೇ ಭಗವತಿ ಹರೌ ಭಕ್ತಿಮುದ್ವೇಲಯಂತಃ .
 ಯಾಚೇ ಕಿಂ ತ್ವಾಮಹಮಿಹ ಯತಃ ಶೀತಲೋದಾರ ಶೀಲಾ
 ಭೂಯೋ ಭೂಯೋ ದಿಶಸಿ ಮಹತಾಂ ಮಂಗಲಾನಾಂ ಪ್ರಬಂಧಾನ್ .. 22 ..
 ಮಾತಾ ದೇವಿ ತ್ವಮಸಿ ಭಗವಾನ್ ವಾಸುದೇವಃ ಪಿತಾ ಮೇ
 ಜಾತಃ ಸೋಽಹಂ ಜನನಿ ಯುವಯೋರೇಕಲಕ್ಷ್ಯಂ ದಯಾಯಾಃ .
 ದತ್ತೋ ಯುಷ್ಮತ್ಪರಿಜನತಯಾ ದೇಶಿಕ್ಯೈರಪ್ಯತಸ್ತ್ವಂ
 ಕಿಂ ತೇ ಭೂಯಃ ಪ್ರಿಯಮಿತಿ ಕಿಲ ಸ್ಮೇರ ವಕ್ತ್ವಾ ವಿಭಾಸಿ .. 23 ..
 ಕಲ್ಯಾಣಾನಾಮವಿಕಲ ನಿಧಿಃ ಕಾಽಪಿ ಕಾರುಣ್ಯ ಸೀಮಾ
 ನಿತ್ಯಾಮೋದಾ ನಿಗಮ ವಚಸಾಂ ಮೌಲಿ ಮಂದಾರ ಮಾಲಾ .
 ಸಂಪದ್ಧಿವ್ಯಾ ಮಧು ವಿಜಯಿನಃ ಸನ್ನಿಧತ್ತಾಂ ಸದಾ ಮೇ
 ಸೈಷಾ ದೇವೀ ಸಕಲ ಭುವನ ಪ್ರಾರ್ಥನಾ ಕಾಮಧೇನುಃ .. 24 ..
 ಉಪಚಿತ ಗುರು ಭಕ್ತೇರುತ್ಥಿತಂ ವೇಂಕಟೇಶಾತ್
 ಕಲಿ ಕಲುಷ ನಿವೃತ್ತ್ಯೈ ಕಲ್ಪಮಾನಂ ಪ್ರಜಾನಾಂ .
 ಸರಸಿಜ ನಿಲಯಾಯಾಃ ಸ್ತೋತ್ರಮೇತತ್ ಪಠಂತಃ
 ಸಕಲ ಕುಶಲ ಸೀಮಾಃ ಸಾರ್ವಭೌಮಾ ಭವಂತಿ .. 25 ..

.. ಗೋದಾ ಸ್ತುತಿಃ ..

ಶ್ರೀವಿಷ್ಣುಚಿತ್ತ ಕುಲ ನಂದನ ಕಲ್ಪವಲ್ಲಿಂ
 ಶ್ರೀರಂಗರಾಜ ಹರಿಚಂದನ ಯೋಗ ದೃಶ್ಯಂ .
 ಸಾಕ್ಷಾತ್ ಶಮಾಂ ಕರುಣಯಾ ಕಮಲಾಮಿವಾನ್ಯಾಂ
 ಗೋದಾಮನನ್ಯಶರಣಃ ಶರಣಂ ಪ್ರಪದ್ಯೇ .. 1 ..
 ವೈದೇಶಿಕಃ ಶ್ರುತಿ ಗಿರಾಮಪಿ ಭೂಯಸೀನಾಂ
 ವರ್ಣೇಷು ಮಾತಿ ಮಹಿಮಾ ನ ಹಿ ಮಾದೃಶಾಂ ತೇ .
 ಇತ್ಥಂ ವಿದಂತಮಪಿ ಮಾಂ ಸಹಸೈವ ಗೋದೇ
 ಮೌನ ದ್ರುಹೋ ಮುಖರಯಂತಿ ಗುಣಾಸ್ತ್ವ ದೀಯಾಃ .. 2 ..
 ತ್ವತ್ಪ್ರೇಯಸಃ ಶ್ರವಣಯೋರಮೃತಾಯಮಾನಾಂ
 ತುಲ್ಯಾಂ ತ್ವದೀಯ ಮಣಿ ನೂಪುರ ಶಿಂಜಿತಾನಾಂ .
 ಗೋದೇ ತ್ವಮೇವ ಜನನಿ ತ್ವದಭಿಷ್ಟವಾರ್ಹಾಂ

ವಾಚಂ ಪ್ರಸನ್ನ ಮಧುರಾಂ ಮಮ ಸಂವಿಧೇಹಿ .. 3 ..
 ಕೃಷ್ಣಾನ್ವಯೇನ ದಧತೀಂ ಯಮುನಾನುಭಾವಂ
 ತೀರ್ಥೈರ್ಯಥಾವದವಗಾಹ್ಯ ಸರಸ್ವತೀಂ ತೇ .
 ಗೋದೇ ವಿಕಸ್ವರ ಧಿಯಾಂ ಭವತೀ ಕಟಾಕ್ಷಾತ್
 ವಾಚಃ ಸ್ಫುರಂತಿ ಮಕರಂದ ಮುಚಃ ಕವೀನಾಂ .. 4 ..
 ಅಸ್ಮಾದ್ಭ್ರಾತಮಪಕೃತೌ ಚಿರ ದೀಕ್ಷಿತಾನಾಂ
 ಅಹ್ವಾಯ ದೇವಿ ದಯತೇ ಯದಸೌ ಮುಕುಂದಃ .
 ತನ್ನಿಶ್ಚಿತಂ ನಿಯಮಿತಸ್ತವ ಮೌಲಿ ದಾಮ್ನಾ
 ತಂತ್ರೀ ನಿನಾದಮಧುರೈಶ್ಚ ಗಿರಾಂ ನಿಗುಂಭೈಃ .. 5 ..
 ಶೋಣಾಸಧರೇಽಪಿ ಕುಚಯೋರಪಿ ತುಂಗಭದ್ರಾ
 ವಾಚಾಂ ಪ್ರವಾಹನಿವಹೇಽಪಿ ಸರಸ್ವತೀ ತ್ವಂ .
 ಅಪ್ರಾಕೃತ್ಯೈರಪಿ ರಸೈರ್ವಿರಜಾ ಸ್ವಭಾವಾತ್
 ಗೋದಾಸಪಿ ದೇವಿ ಕಮಿತುರ್ನನು ನರ್ಮದಾಸಿ .. 6 ..
 ವಲ್ಮೀಕತಃ ಶ್ರವಣತೋ ವಸುಧಾತ್ಮನಸ್ತೇ
 ಜಾತೋ ಬಭೂವ ಸ ಮುನಿಃ ಕವಿ ಸಾರ್ವಭೌಮಃ .
 ಗೋದೇ ಕಿಮದ್ಭೃತಮಿದಂ ಯದಮೀ ಸ್ವದಂತೇ
 ವಕ್ತ್ರಾರವಿಂದ ಮಕರಂದ ನಿಭಾಃ ಪ್ರಬಂಧಾಃ .. 7 ..
 ಭೋಕ್ತುಂ ತವ ಪ್ರಿಯತಮಂ ಭವತೀವ ಗೋದೇ
 ಭಕ್ತಿಂ ನಿಜಾಂ ಪ್ರಣಯ ಭಾವನಯಾ ಗೃಣಂತಃ .
 ಉಚ್ಚಾವಚೈರ್ವಿರಹ ಸಂಗಮಜೈರುದಂತೈಃ
 ಶೃಂಗಾರಯಂತಿ ಹೃದಯಂ ಗುರವಸ್ತ ದೀಯಾಃ .. 8 ..
 ಮಾತಃ ಸಮುತ್ಥಿತವತೀಮಧಿ ವಿಷ್ಣುಚಿತ್ತಂ
 ವಿಶ್ವೋಪಜೀವ್ಯಮಮೃತಂ ವಚಸಾ ದುಹಾನಾಂ .
 ತಾಪಚ್ಛಿದಂ ಹಿಮ ರುಚೇರಿವ ಮೂರ್ತಿಮನ್ಯಾಂ
 ಸಂತಃ ಪಯೋಧಿ ದುಹಿತುಃ ಸಹಜಾಂ ವಿದುಸ್ತ್ವಾಂ .. 9 ..
 ತಾತಸ್ತು ತೇ ಮಧುಭಿದಃ ಸ್ತುತಿ ಲೇಶ ವಶ್ಯಾತ್
 ಕರ್ಣಾಮೃತೈಃ ಸ್ತುತಿ ಶತೈರನವಾಪ್ತ ಪೂರ್ವಂ .
 ತ್ವನ್ನೌಲಿ ಗಂಧ ಸುಭಗಾಮುಪಹೃತ್ಯ ಮಾಲಾಂ
 ಲೇಭೇ ಮಹತ್ತರ ಪದಾನುಗುಣಂ ಪ್ರಸಾದಂ .. 10 ..
 ದಿಕ್ ದಕ್ಷಿಣಾಽಪಿ ಪರಿ ಪಕ್ತಿಮ ಪುಣ್ಯ ಲಭ್ಯಾತ್
 ಸರ್ವೋತ್ತರಾ ಭವತಿ ದೇವಿ ತವಾವತಾರಾತ್ .
 ಯತ್ರೈವ ರಂಗಪತಿನಾ ಬಹುಮಾನ ಪೂರ್ವಂ

ನಿದ್ರಾಲುನಾಪಿ ನಿಯತಂ ನಿಹಿತಾಃ ಕಟಾಕ್ಷಾಃ .. 11 ..
 ಪ್ರಾಯೇಣ ದೇವಿ ಭವತೀ ವ್ಯಪದೇಶ ಯೋಗಾತ್
 ಗೋದಾವರೀ ಜಗದಿದಂ ಪಯಸಾ ಪುನೀತೇ .
 ಯಸ್ಯಾಂ ಸಮೇತ್ಯ ಸಮಯೇಷು ಚಿರಂ ನಿವಾಸಾತ್
 ಭಾಗೀರಥೀ ಪ್ರಭೃತಯೋಽಪಿ ಭವಂತಿ ಪುಣ್ಯಾಃ .. 12 ..
 ನಾಗೇ ಶಯಃ ಸುತನು ಪಕ್ಷಿರಥಃ ಕಥಂ ತೇ
 ಜಾತಃ ಸ್ವಯಂವರ ಪತಿಃ ಪುರುಷಃ ಪುರಾಣಃ .
 ಏವಂ ವಿಧಾಃ ಸಮುಚಿತಂ ಪ್ರಣಯಂ ಭವತ್ಯಾಃ
 ಸಂದರ್ಶಯಂತಿ ಪರಿಹಾಸ ಗಿರಃ ಸಖೀನಾಂ .. 13 ..
 ತ್ವದ್ಭುಕ್ತ ಮಾಲ್ಯ ಸುರಭೀಕೃತ ಚಾರು ಮೌಲೇಃ
 ಹಿತ್ವಾ ಭುಜಾಂತರ ಗತಾಮಪಿ ವೈಜಯಂತೀಂ .
 ಪತ್ಯುಸ್ತವೇಶ್ವರಿ ಮಿಥಃ ಪ್ರತಿಘಾತ ಲೋಲಾಃ
 ಬರ್ಹಾತಪತ್ರ ರುಚಿಮಾರಚಯಂತಿ ಭೃಂಗಾಃ .. 14 ..
 ಆಮೋದವತ್ಯಪಿ ಸದಾ ಹೃದಯಂ ಗಮಾಽಪಿ
 ರಾಗಾನ್ವಿತಾಽಪಿ ಲಲಿತಾಽಪಿ ಗುಣೋತ್ತರಾಽಪಿ .
 ಮೌಲಿ ಸೃಜಾ ತವ ಮುಕುಂದ ಕಿರೀಟ ಭಾಜಾ
 ಗೋದೇ ಭವತ್ಯಧರಿತಾ ಖಲು ವೈಜಯಂತೀ .. 15 ..
 ತ್ವನ್ಮೌಲಿ ದಾಮನಿ ವಿಭೋಃ ಶಿರಸಾ ಗೃಹೀತೇ
 ಸ್ವಚ್ಛಂದ ಕಲ್ಪಿತ ಸಪೀತಿ ರಸ ಪ್ರಮೋದಾಃ .
 ಮಂಜು ಸ್ವನಾ ಮಧು ಲಿಹೋ ವಿದಧುಃ ಸ್ವಯಂ ತೇ
 ಸ್ವಾಯಂವರಂ ಕಮಪಿ ಮಂಗಲ ತೂರ್ಯ ಘೋಷಂ .. 16 ..
 ವಿಶ್ವಾಯಮಾನ ರಜಸಾ ಕಮಲೇನ ನಾಭೌ
 ವಕ್ಷಃಸ್ಥಲೇ ಚ ಕಮಲಾ ಸ್ತನ ಚಂದನೇನ .
 ಆಮೋದಿತೋಽಪಿ ನಿಗಮೈರ್ವಿಭುರಂಘ್ರಿ ಯುಗ್ಮೇ
 ಧತ್ತೇ ನತೇನ ಶಿರಸಾ ತವ ಮೌಲಿ ಮಾಲಾಂ .. 17 ..
 ಚೂಡಾ ಪದೇನ ಪರಿಗೃಹ್ಯ ತವೋತ್ತರೀಯಂ
 ಮಾಲಾಮಪಿ ತ್ವದಲಕೈರಧಿವಾಸ್ಯ ದತ್ತಾಂ .
 ಪ್ರಾಯೇಣ ರಂಗಪತಿರೇಷ ಬಿಭರ್ತಿ ಗೋದೇ
 ಸೌಭಾಗ್ಯ ಸಂಪದಭಿಷೇಕ ಮಹಾಧಿಕಾರಂ .. 18 ..
 ತುಂಗೈರಕೃತ್ರಿಮ ಗಿರಃ ಸ್ವಯಮುತ್ತಮಾಂಗೈಃ
 ಯಂ ಸರ್ವಗಂಧ ಇತಿ ಸಾದರಮುದ್ವಹಂತಿ .
 ಆಮೋದಮನ್ಯಮಧಿಗಚ್ಛತಿ ಮಾಲಿಕಾಭಿಃ

ಸೋಽಪಿ ತ್ವದೀಯ ಕುಟಿಲಾಲಕ ವಾಸಿತಾಭಿಃ .. 19 ..
 ಧನ್ಯೇ ಸಮಸ್ತ ಜಗತಾಂ ಪಿತುರುತ್ತಮಾಂಗೇ
 ತ್ವನ್ನೌಲಿಮಾಲ್ಯ ಭರ ಸಂಭರಣೇನ ಭೂಯಃ .
 ಇಂದೀವರ ಸ್ರಜಮಿವಾದಧತಿ ತ್ವದೀಯಾನಿ
 ಆಕೇಕರಾಣಿ ಬಹುಮಾನ ವಿಲೋಕಿತಾನಿ .. 20 ..
 ರಂಗೇಶ್ವರಸ್ಯ ತವ ಚ ಪ್ರಣಯಾನುಬಂಧಾತ್
 ಅನ್ಯೋನ್ಯ ಮಾಲ್ಯ ಪರಿವೃತ್ತಿಮಭಿಷ್ಣುವಂತಃ .
 ವಾಚಾಲಯಂತಿ ವಸುಧೇ ರಸಿಕಾಸ್ತಿಲೋಕೀಂ
 ನ್ಯೂನಾಧಿಕತ್ವ ಸಮತಾ ವಿಷಯೈರ್ವಿವಾದೈಃ .. 21 ..
 ದೂರ್ವಾ ದಲ ಪ್ರತಿಮಯಾ ತವ ದೇಹ ಕಾಂತ್ಯಾ
 ಗೋರೋಚನಾ ರುಚಿರಯಾ ಚ ರುಚೀಂದಿರಾಯಾಃ .
 ಆಸೀದನುಂಝಿತ ಶಿಖಾವಲ ಕಂಠ ಶೋಭಂ
 ಮಾಂಗಲ್ಯದಂ ಪ್ರಣಮತಾಂ ಮಧುವೈರಿ ಗಾತ್ರಂ .. 22 ..
 ಅರ್ಚ್ಯಂ ಸಮರ್ಚ್ಯ ನಿಯಮೈರ್ನಿಗಮ ಪ್ರಸೂನೈಃ
 ನಾಥಂ ತ್ವಯಾ ಕಮಲಯಾ ಚ ಸಮೇಯಿವಾಂಸಂ .
 ಮಾತಶ್ಚಿರಂ ನಿರವಿಶನ್ ನಿಜಮಾಧಿರಾಜ್ಯಂ
 ಮಾನ್ಯಾ ಮನು ಪ್ರಭೃತಯೋಽಪಿ ಮಹೀಕ್ಷಿತಸ್ತೇ .. 23 ..
 ಆದ್ರಾಪರಾಧಿನಿ ಜನೇಽಪ್ಯಭಿರಕ್ಷಣಾರ್ಥಂ
 ರಂಗೇಶ್ವರಸ್ಯ ರಮಯಾ ವಿನಿವೇದ್ಯಮಾನೇ .
 ಪಾರ್ಶ್ವೇ ಪರತ್ರ ಭವತೀ ಯದಿ ತತ್ರ ನಾಸೀತ್
 ಪ್ರಾಯೇಣ ದೇವಿ ವದನಂ ಪರಿವರ್ತಿತಂ ಸ್ಯಾತ್ .. 24 ..
 ಗೋದೇ ಗುಣೈರಪನಯನ್ ಪ್ರಣತಾಪರಾಧಾನ್
 ಭ್ರೂಕ್ಷೇಪ ಏವ ತವ ಭೋಗ ರಸಾನುಕೂಲಃ .
 ಕರ್ಮಾನುಬಂಧಿ ಫಲ ದಾನ ರತಸ್ಯ ಭರ್ತುಃ
 ಸ್ವಾತಂತ್ರ್ಯ ದುರ್ವ್ಯಸನ ಮರ್ಮ ಭಿದಾ ನಿದಾನಂ .. 25 ..
 ರಂಗೇ ತಟಿದ್ಗುಣವತೋ ರಮಯೈವ ಗೋದೇ
 ಕೃಷ್ಣಾಂಬುದಸ್ಯ ಘಟಿತಾಂ ಕೃಪಯಾ ಸುವೃಷ್ಟ್ಯಾ .
 ದೌರ್ಗತ್ಯ ದುರ್ವಿಷ ವಿನಾಶ ಸುಧಾ ನದೀಂ ತ್ವಾಂ
 ಸಂತಃಪ್ರಪದ್ಯ ಶಮಯಂತ್ಯಚಿರೇಣ ತಾಪಾನ್ .. 26 ..
 ಜಾತಾಪರಾಧಮಪಿ ಮಾಮನುಕಂಪ್ಯ ಗೋದೇ
 ಗೋಪ್ತೀ ಯದಿ ತ್ವಮಸಿ ಯುಕ್ತಮಿದಂ ಭವತ್ಯಾಃ .
 ವಾತ್ಸಲ್ಯ ನಿರ್ಭರತಯಾ ಜನನೀ ಕುಮಾರಂ

ಸ್ತನ್ಯೇನ ವರ್ಧಯತಿ ದಷ್ಟ ಪಯೋಧರಾಽಪಿ .. 27 ..
 ಶತಮಖ ಮಣಿ ನೀಲಾ ಚಾರು ಕಲ್ಲಾರ ಹಸ್ತಾ
 ಸ್ತನ ಭರ ನಮಿತಾಂಗೀ ಸಾಂದ್ರ ವಾತ್ಸಲ್ಯ ಸಿಂಧುಃ .
 ಅಲಕ ವಿನಿಹಿತಾಭಿಃ ಸ್ತಗ್ಭಿರಾಕೃಷ್ಟ ನಾಥಾ
 ವಿಲಸತು ಹೃದಿ ಗೋದಾ ವಿಷ್ಣುಚಿತ್ತಾತ್ಮಜಾ ನಃ .. 28 ..
 ಇತಿ ವಿಕಸಿತ ಭಕ್ತೇರುತ್ಥಿತಾಂ ವೇಂಕಟೇಶಾತ್
 ಬಹುಗುಣ ರಮಣೀಯಾಂ ವಕ್ತ್ರಿ ಗೋದಾಸ್ತುತಿಂ ಯಃ .
 ಸ ಭವತಿ ಬಹುಮಾನ್ಯಃ ಶ್ರೀಮತೇ ರಂಗಭರ್ತುಃ
 ಚರಣ ಕಮಲ ಸೇವಾಂ ಶಾಶ್ವತೀಮಭ್ಯುಪೈಷ್ಯನ್ .. 29 ..

.. ಚತುಃಸ್ತೋಕೇ ..

ಕಾಂತಸ್ತೇ ಪುತುಷೋತ್ತಮಃ ಘಣಿಪತಿಃ ಶಯ್ಯಾಽಸನಂ ವಾಹನಂ
 ವೇದಾತ್ಮಾ ವಿಹಗೇಶ್ವರೋ ಯವನಿಕಾ ಮಾಯಾ ಜಗನ್ಮೋಹಿನೀ .
 ಬ್ರಹ್ಮೇಶಾದಿಸುರವ್ರಜಃ ಸದಯಿತಃ ತ್ವದ್ವಾಸದಾಸೀಗಣಃ
 ಶ್ರೀರಿತ್ಯೇವ ಚ ನಾಮ ತೇ ಭಗವತಿ ! ಬ್ರೂಮಃ ಕಥಂ ತ್ವಾಂ ವಯಂ .. 1 ..
 ಯಸ್ಯಾಸ್ತೇ ಮಹಿಮಾನಮಾತ್ಮನ ಇವ ತ್ವದ್ವಲ್ಲಭೋಽಪಿ ಪ್ರಭುಃ
 ನಾಲಂ ಮಾತುಮಿಯತ್ತಯಾ ನಿರವಧಿಂ ನಿತ್ಯಾನುಕೂಲಂ ಸ್ವತಃ .
 ತಾಂ ತ್ವಾಂ ದಾಸ ಇತಿ ಪ್ರಪನ್ನ ಇತಿ ಚ ಸ್ತೋಷ್ಯಾಮ್ಯಹಂ ನಿರ್ಭಯಃ
 ಲೋಕೈಕೇಶ್ವರಿ ! ಲೋಕನಾಥದಯಿತೇ ! ದಾಂತೇ ದಯಾಂ ತೇ ವಿದನ್ .. 2 ..
 ಈಷತ್ ತ್ವತ್ಕರುಣಾನಿರೀಕ್ಷಣಸುಧಾಸಂಧುಕ್ಷಣಾದ್ವಕ್ಷ್ಯತೇ
 ನಷ್ಟಂ ಪ್ರಾಕ್ ತದಲಾಭತಸ್ತಿ ಭುವನಂ ಸಂಪ್ರತ್ಯನಂತೋದಯಂ .
 ಶ್ರೇಯೋ ನ ಹ್ಯರವಿಂದಲೋಚನಮನಃಕಾಂತಾಪ್ರಸಾದಾದೃತೇ
 ಸಂಸೃತ್ಯಕ್ಷರವೈಷ್ಣವಾದ್ವಸು ನೃಣಾಂ ಸಂಭಾವ್ಯತೇ ಕರ್ಹಿಚಿತ್ .. 3 ..
 ಶಾಂತಾನಂತಮಹಾವಿಭೂತಿ ಪರಮಂ ಯದ್ ಬ್ರಹ್ಮ ರೂಪಂ ಹರೇಃ
 ಮೂರ್ತಂ ಬ್ರಹ್ಮ ತತೋಽಪಿ ತತ್ಪ್ರಿಯತರಂ ರೂಪಂ ಯದತ್ಯದ್ಭೂತಂ .
 ಯಾನ್ಯನ್ಯಾನಿ ಯಥಾಸುಖಂ ವಿಹರತೋ ರೂಪಾಣಿ ಸರ್ವಾಣಿ ತಾ -
 ನ್ಯಾಹುಃ ಸ್ವೈರನರೂಪರೂಪವಿಭವೈರ್ಗಾರ್ಥೋಪಗೂಢಾನಿ ತೇ .. 4 ..

.. ನಂದನಂದನ ಶ್ರೀಕೃಷ್ಣಾಷ್ಟಕಂ ..

ಭಜೇ ವ್ರಜೈಕಮಂಡನಂ ಸಮಸ್ತಪಾಪಖಂಡನಂ
 ಸ್ವಭಕ್ತಚಿತ್ತರಂಜನಂ ಸದೈವ ನಂದನಂದನಂ .
 ಸುಪಿಚ್ಛಗುಚ್ಛ-ಮಸ್ತಕಂ ಸುನಾದವೇಣುಹಸ್ತಕಂ
 ಅನಂಗರಂಗನಾಗರಂ ನಮಾಮಿ ಕೃಷ್ಣ-ನಾಗರಂ .. 1 ..
 ಮನೋಜ-ಗರ್ವಮೋಚನಂ ವಿಶಾಲ-ಲೋಲ-ಲೋಚನಂ
 ವಿಧೂತಗೋಪಶೋಚನಂ ನಮಾಮಿ ಪದ್ಮಲೋಚನಂ .
 ಕರಾರವಿಂದಭೂವರಂ ಸ್ಮಿತಾವಲೋಕಸುಂದರಂ
 ಮಹೇಂದ್ರಮಾನದಾರಣಂ ನಮಾಮಿ ಕೃಷ್ಣವಾರಣಂ .. 2 ..
 ಕದಂಬಸೂನಕುಂಡಲಂ ಸಚಾರುಗಂಡಮಂಡಲಂ
 ವ್ರಜಾಂಗನೈಕವಲ್ಲಭಂ ನಮಾಮಿ ಕೃಷ್ಣ-ದುರ್ಲಭಂ .
 ಯಶೋದಯಾ ಸಮೋದಯಾ ಸಗೋಪಯಾ ಸನಂದಯಾ
 ಯುತಂ ಸುಖೈಕದಾಯಕಂ ನಮಾಮಿ ಗೋಪನಾಯಕಂ .. 3 ..
 ಸದೈವ ಪಾದಪಂಕಜಂ ಮದೀಯಮಾನಸೇ ನಿಜಂ
 ದಧಾನಮುತ್ತಮಾಲಕಂ ನಮಾಮಿ ನಂದಬಾಲಕಂ .
 ಸಮಸ್ತದೋಷ-ಶೋಷಣಂ ಸಮಸ್ತಲೋಕಪೋಷಣಂ
 ಸಮಸ್ತಗೋಪ-ಮಾನಸಂ ನಮಾಮಿ ಕೃಷ್ಣಲಾಲಸಂ .. 4 ..
 ಭುವೋ ಭರಾವತಾರಕಂ ಭವಾಬ್ಧಿಕರ್ಣಧಾರಕಂ
 ಯಶೋಮತೀ-ಕಿಶೂ-ರಕಂ ನಮಾಮಿ ದುಗ್ಧಚೋರಕಂ .
 ದೃಗಂತಕಾಂತಭಂಗಿನಂ ಸದಾಸದಾಲಸಂಗಿನಂ
 ದಿನೇದಿನೇ ನವಂ ನವಂ ನಮಾಮಿ ನಂದಸಂಭವಂ .. 5 ..
 ಗುಣಾಕರಂ ಸುಖಾಕರಂ ಕೃಪಾಕರಂ ಕೃಪಾವರಂ
 ಸುರದ್ವಿಷ-ನ್ನಿಕಂದನಂ ನಮಾಮಿ ಗೋಪನಂದನಂ .
 ನವೀನಗೋಪನಾಗರಂ ನವೀನಕೇಲಿ-ಲಂಪಟಂ
 ನಮಾಮಿ ಮೇಘಸುಂದರಂ ತಡಿತ್ವಭಾಲಸತ್ಪಟಂ .. 6 ..
 ಸಮಸ್ತಗೋಪನಂದನಂ ಹೃದಂಬುಜೈಕಮೋಹನಂ
 ನಮಾಮಿ ಕುಂಜಮಧ್ಯಗಂ ಪ್ರಸನ್ನಭಾನುಶೋಭನಂ .
 ನಿಕಾಮ-ಕಾಮದಾಯಕಂ ದೃಗಂತಚಾರು-ಸಾಯಕಂ
 ರಸಾಲವೇಣು-ಗಾಯಕಂ ನಮಾಮಿ ಕುಂಜನಾಯಕಂ .. 7 ..
 ವಿದಗ್ಧ-ಗೋಪಿಕಾ-ಮನೋ-ಮನೋಜ್ಞತಲ್ಪ-ಶಾಯಿನಂ
 ನಮಾಮಿ ಕುಂಜಕಾನನೇ ಪ್ರವೃದ್ಧ-ವಕ್ಷಿ-ಪಾಯಿನಂ .
 ಯದಾ ತದಾ ಯಥಾ ತಥಾ ತಥೈವ ಕೃಷ್ಣಸತ್ಕಥಾ
 ಮಯಾ ಸದೈವ ಗೀಯತಾಂ ತಥಾ ಕೃಪಾ ವಿಧೀಯತಾಂ .

ಪ್ರಮಾಣಿಕಾಷ್ಟಕದ್ವಯಂ ಜಪತ್ಯಧೀತ್ಯ ಯಃ ಪುಮಾನ್
ಭವೇತ್ ಸ ನಂದನಂದನೇ ಭವೇ ಭವೇ ಸುಭಕ್ತಿಮಾನ್ .. 8 ..

.. ಗಜೇಂದ್ರ ಮೋಕ್ಷಂ ..

ಗ್ರಾಹಗ್ರಸ್ತೇ ಗಜೇಂದ್ರೇ ರುವತಿ ಸರಭಸಂ ತಾಕ್ಷ್ಯ ಮಾರುಹ್ಯ ಧಾವನ್
ವ್ಯಾಘೂರ್ಣನ್ ಮಾಲ್ಯಭೂಷಾ ವಸನ ಪರಿಕರೋ ಮೇಘ ಗಂಭೀರ ಘೋಷಃ .
ಆಬಿಭಾಣೋ ರಥಾಂಗಂ ಶರಮಸಿ ಮಭಯಂ ಶಂಖ ಚಾಪೌ ಸಖೇಟ್ಸೌ
ಹಸ್ತೈಃ ಕೌಮೋದಕೇ ಮಪ್ಯವತು ಹರಿರಸಾ ವಂಹಸಾಂ ಸಂಹತೇರ್ನಃ ..
ನಕ್ರಾಕ್ರಾಂತೇ ಕರೀಂದ್ರೇ ಮುಕುಳಿತ ನಯನೇ ಮೂಲ ಮೂಲೇತಿಖಿನ್ನೇ
ನಾಹಂ ನಾಹಂ ನಚಾಹಂ ನ ಚ ಭವತಿ ಪುನಸ್ತಾದೃಶೋ ಮಾದೃಶೇಷು
ಇತ್ಯೇವಂ ತ್ಯಕ್ತಹಸ್ತೇ ಸಪದಿ ಸುರಗಣೇ ಭಾವ ಶೂನ್ಯೇ ಸಮಸ್ತೇ
ಮೂಲಂ ಯತ್ಪಾದುರಾಸೀತ್ ಸ ದಿಶತು ಭಗವಾನ್ ಮಂಗಳಂ ಸಂತತಂ ನಃ ..

.. ಶ್ಲೋಕತ್ರಯಂ ..

ಪ್ರಾತಃ ಸ್ಮರಾಮಿ ಭವಭೀತಿ ಮಹಾರ್ತಿ ಶಾಂತ್ಯೈ
ನಾರಾಯಣಂ ಗರುಡ ವಾಹನ ಮಂಜನಾಭಂ .
ಗ್ರಾಹಾಭಿ ಭೂತ ಮದವಾರಣ ಮುಕ್ತಿ ಹೇತುಂ
ಚಕ್ರಾಯುಧಂ ತರುಣ ವಾರಿಜ ಪತ್ರನೇತ್ರಂ ..
ಪ್ರಾತರ್ನಮಾಮಿ ಮನಸಾ ವಚಸಾ ಚ ಮೂರ್ಧ್ನಾ
ಪಾದಾರವಿಂದ ಯುಗಳಂ ಪರಮಸ್ಯ ಪುಂಸಃ .
ನಾರಾಯಣಸ್ಯ ನರಕಾರ್ಣವ ತಾರಣಸ್ಯ
ಪಾರಾಯಣ ಪ್ರವಣ ವಿಪ್ರ ಪರಾಯಣಸ್ಯ ..
ಪ್ರಾತರ್ಭಜಾಮಿ ಭಜತಾ ಮಭಯಂ ಕರಂ ತಂ
ಪ್ರಾಕ್ ಸರ್ವ ಜನ್ಮ ಕೃತ ಪಾಪ ಭಯಾಪನುತ್ಯೈ .
ಯೋ ಗ್ರಾಹವಕ್ತ್ರ ಪತಿತಾನ್ವಿ ಗಜೇಂದ್ರ ಘೋರ
ಶೋಕ ಪ್ರಣಾಶನ ಕರೋ ಧೃತ ಶಂಖ ಚಕ್ರಃ ..
ಶ್ಲೋಕತ್ರಯಮಿದಂ ಪುಣ್ಯಂ ಪ್ರಾತರುತ್ಥಾಯ ಯಃ ಪಠೇತ್
ಲೋಕತ್ರಯ ಗುರುಸ್ತಸ್ಮೈ ದಧ್ಯಾದಾತ್ಮಪದಂ ಹರಿಃ ..
ಸರ್ವಂ ಶ್ರೀ ಕೃಷ್ಣಾರ್ಪಣಮಸ್ತು

From Sri T. R. Chari's Stotra site at


<http://www.geocities.com/Athens/Delphi/2627/index.html>

These pages are maintained as a small step in fostering sanAtana sAmpradAyam.


ITRANS transliteration scheme has been generally followed for all

Sanskrit words written in Roman script, and adapted where appropriate,
for easy reading.

As with any work of this nature, there is always scope for
improvement. Suggestions and any typographical corrections in the stotram texts may
be forwarded to trchari at hotmail.com

——
Sri T R Chari's stotra collection

pdf was typeset on June 29, 2023

——
Please send corrections to sanskrit@cheerful.com

